



Fiziki şəxslərə bank xidmətlərinin göstərilməsinə dair

Standart Şərtlər

Fiziki şəxslərə bank xidmətlərinin göstərilməsinə dair Standart Şərtlər (bundan sonra - Standart Şərtlər adlandırılacaq) əvvəlcədən ifadə edilmiş, dəfələrlə istifadə üçün nəzərdə tutulan şərtlər olmaqla Azərbaycan Respublikasının qanunvericiliyi və öz Nizamnaməsi əsasında fəaliyyət göstərən “ABB” ASC (bundan sonra – ABB adlandırılacaq) və Müştəri (bundan sonra birlikdə - Tərəflər və ya müvafiq olaraq Tərəf adlandırılacaq) arasında bank əməliyyatları, cari hesab, kart hesabı və ödəniş kartları, əmanət, depozit seyfləri, kredit, kredit xətti, ABB banking - İnternet Bank/ABB mobile - Mobil Bank, SMS/E-mail məlumatlandırma üzrə xidmətləri tənzimləyir. Müştəri, ABB-nin rəsmi internet sahifəsində (www.abb-bank.az) yerləşdirilmiş bu Standart Şərtlərlə tanış olmaqla və müvafiq Müqaviləni bağlamaqla bank xidmətlərindən istifadə edə bilər. Müştəri müvafiq Müqaviləni şəxsi imza, elektron imza və/və ya Şəxsi imzanın başqa analoqundan istifadə etmək yolu ilə imzalamaqla bağlaya (təsdiq edə) bilər. Bu Standart Şərtlərdə nəzərdə tutulan xidmətlər və həmin xidmətlər üzrə müvafiq bəndlər Müştəriyə yalnız müvafiq Müqavilə bağlandıqdan sonra tətbiq edilir. Bu Standart Şərtlər müvafiq Müqavilənin ayrılmaz tərkib hissəsi hesab olunur. Bu Standart Şərtlərdə anlayış verilməyən məfhumlar hüquqi aktlarla müəyyən olunmuş mənada qəbul edilir.

1. Anlayışlar

- 1.1 Müştəri – ABB ilə bağlanmış müvafiq Müqaviləyə əsasən ABB-nin hər hansı xidmət(lər)indən istifadə edən fiziki şəxs.
- 1.2 Qanunvericilik – Bu Standart Şərtlərin mahiyyətindən irəli gələrək Azərbaycan Respublikasının hüquqi aktlarına daxil olan bütün normativ hüquqi aktlar və normativ xarakterli hüquqi aktlar.
- 1.3 Bank hesabı (Hesab) - Müştəriyə açılmış hesaba daxil olan pul vəsaitlərinin qəbul edilməsi və hesaba salınması, hesabdən müvafiq məbləğlərin köçürülməsi və verilməsi, hesab üzrə digər əməliyyatların aparılmasına imkan verən vasitə (hərf və rəqəmlərin kombinasiyası);
- 1.4 Müqavilə - ABB tərəfindən ayrı-ayrı bank xidmətlərinin göstərilməsi məqsədi ilə ABB ilə Müştəri arasında bağlanmış və müvafiq bank xidmətlərinin xüsusi şərtlərini özündə əks etdirən qarşılıqlı razılışma;
- 1.5 Şəxsi imzanın başqa analoqu – Müqavilələrin, sənədlərin, əlavələrin, razılışmaların imzalanması üçün istifadə olunan kodlar, parollar, habelə mobil tətbiq, elektron platforma, rabitə və/və ya elektron vasitələrlə sənədlərin və ya digər verilənlərin mübadiləsi və sənədin bir Tərəfdən gəldiyini dürtüst müəyyənləşdirməyə, eləcə də imza sahibini identifikasiya etməyə (eyniləşdirməyə) imkan verən digər vasitələr (Şifrə, birdəfəlik şifrə, SMS, bir kliklə təsdiq, gücləndirilmiş müştəri autentifikasiyası, o cümlədən suallar toplusu, üz tanınması, səs tanınması, barmaq izi və s.). Sənədlərin Müştəri tərəfindən Şəxsi imzanın başqa analoqu vasitəsilə imzalanması qaydası Azərbaycan Respublikasının hüquqi aktları və ABB-nin daxili sənədlərinin tələblərinə uyğun olaraq ABB tərəfindən müəyyən edilir, müvafiq informasiya resursu vasitəsilə Müştərinin nəzərinə çatdırılır, Müştəri sənədləri Şəxsi imzanın başqa analoqu ilə imzaladığı zaman imzalanmanın qaydasına da razılıq vermiş olur;
- 1.6 Ödəniş kartı (Kart) - nağdsız ödənişlərin aparılması və nağd pul vəsaitlərinin əldə edilməsi üçün nəzərdə tutulmuş ödəniş aləti, müvafiq ödəniş sisteminin plastik kartı;

- 1.7 Kart hesabı - Ödəniş kartı vasitəsilə həyata keçirilən əməliyyatların uçotunun aparılması üçün ABB tərəfindən Müştərinin adına açılan cari Bank hesabı;
- 1.8 Əlavə kart - Ödəniş kartı ilə eyni Kart hesabına və ödəniş limitinə malik olan başqa bir Ödəniş kartı;
- 1.9 ŞEN-kod – Şəxsi eyniləşdirmə nömrəsi olmaqla bankomatlar, POS-terminallar və digər elektron qurğular vasitəsilə əməliyyatlar zamanı Ödəniş kartının/Əlavə kartın istifadəçisinin identifikasiyası üçün istifadə edilən və hər bir Ödəniş kartına/Əlavə karta verilən fərdi rəqəmli kod (PIN kod);
- 1.10 Overdraft – Müştərinin cari hesabında olan pul vəsaiti əməliyyat(lar)ın aparılmasına kifayət etmədikdə və ya cari hesabında pul vəsaiti olmadıqda həmin əməliyyat(lar)ın icrası üçün tələb olunan pul vəsaitinin (və ya çatışmayan hissəsinin) Müştərinin müraciəti və Tərəflər arasında razılaşma əsasında ABB tərəfindən qısa müddətli kreditləşdirilməsi (maliyyələşdirilməsi);
- 1.11 Texniki overdraft - Müştəriyə Overdraftın təqdim edilməsi barədə Müştərinin müraciəti olmadığı halda Ödəniş kartı/Əlavə kart vasitəsilə Kart hesabının qalığından artıq məbləğdə əməliyyatların, o cümlədən akseptsiz və ya təkrar silinmə, valyuta məzənnəsinin dəyişdirilməsi və ya digər texniki əməliyyatların aparılması və bunun nəticəsində hesabda yaranan mənfə qalıq həcmində pul vəsaitinin milli və xarici valyuta olmasından asılı olmayaraq illik maksimum 30% dərəcəsi ilə kreditləşdirilməsi. Texniki overdraft üzrə faizlərin hesablanmadığı güzəşt müddəti Texniki overdraftın yarandığı gündən 45 gün, faizlərin hesablandığı maksimum müddət çərçivəsi isə 46-120-ci günlər aralığı hesab olunur, 121-ci gündən etibarən faizlərin hesablanması dayandırılır. Standart Şərtlərin Kredit/Kredit xəttinə aid müddəaları Texniki overdraft üzrə kreditləşməyə də şamil edilir;
- 1.12 Kredit - bankın Müştəriyə müvafiq Müqaviləyə əsasən qaytarılmaq, müəyyən müddətə (müddətin uzadılması hüququ ilə) və faizlər (komisyon haqlar) ödənilmək şərti ilə, təminatla və ya təminatsız verdiyi borc pul vəsaiti. Həmin şərtlərlə pul vəsaitinin verilməsi haqqında götürülmüş qarantıya, akkreditiv və müvafiq Müqavilə üzrə hər hansı formada verilmiş vəsaitin qaytarılmasını tələb etməklə bağlı digər hüquq da kredit anlayışına aiddir; bu Standart Şərtlərin məqsədləri üçün Kredit deyildikdə müvafiq Müqavilə ilə ayrı qayda/şərtlər nəzərdə tutulmayıbsa, sahibkarlıq və ya peşə fəaliyyəti ilə bağlı olmayan məqsədlər üçün fiziki şəxs olan Müştərilərə verilən istehlak krediti nəzərdə tutulur.
- 1.13 Kredit xətti - Kredit məbləğindən kredit müddəti ərzində Müştərinin hissə-hissə istifadə etdiyi kredit məhsulu;
- 1.14 Kredit kartı üzrə kredit xətti - müvafiq Müqaviləyə əsasən Müştəriyə bərpa olunan Kredit xətti formasında onun kredit kartına bağlı olan Kart hesabı üzrə təqdim edilən kredit;
- 1.15 Bərpa olunan kredit xətti - Kredit xətti üzrə yaranmış borc və ya onun bir hissəsi qaytarıldıqca bərpa olunan kredit məbləği və kredit məbləğindən təkrarən istifadə imkanı;
- 1.16 “ABB mobile - Mobil Bank” - mobil tətbiq vasitəsilə Bank hesablarını idarə edən və Müştəriyə müəyyən əməliyyatları məsafədən həyata keçirmək imkanı verən xidmət növü;
- 1.17 “ABB banking - İnternet Bank” - İnternet vasitəsilə Müştəriyə məsafədən müəyyən əməliyyatları aparmaq və Bank hesablarını idarə etmək imkanı verən xidmət növü və proqram təminatı;
- 1.18 SMS/E-mail məlumatlandırma – ABB-nin Müştərinin mobil telefona/elektron poçt ünvanına SMS/ Bank hesabından çıxarış göndərməklə Ödəniş kartı vasitəsilə aparılan əməliyyat(lar) barədə Müştərinin məlumatlandırma xidməti;
- 1.19 Depozit seyfi - müvafiq Müqaviləyə əsasən Müştəriyə müvəqqəti istifadəyə (icarəyə) verilən depozit qutusu;
- 1.20 Şəxsi kabinet – Müştərinin bu Standart Şərtlərdə və müvafiq Müqavilədə nəzərdə tutulmuş bank əməliyyatlarını (kredit borcları, ona hesablanmış faiz məbləğləri, ödəniş cədvəlləri, taksit məbləğləri, hesablarından çıxarışları və s.) ABB-nin cari əməliyyat anı üçün təqdim etdiyi texniki imkanlar çərçivəsində aparması və həmin əməliyyatlara nəzarəti həyata keçirməsi, o cümlədən “online chat”

vasitəsilə ABB-nin məlumat mərkəzi ilə əlaqə saxlanması üçün ABB-nin Müştərinin istifadəsinə verdiyi internet səhifə, proqram təminatı və ya digər informasiya resursu;

- 1.21 Tariflər – ABB-nin müvafiq əməliyyatın aparıldığı günə qüvvədə olan tarifləri (ABB-nin rəsmi internet səhifəsi www.abb-bank.az-da yerləşdirilmişdir) və/və ya müvafiq idarəetmə orqanının qərarına uyğun olaraq müəyyən olunan tarif dərəcələri.

2. Bank hesabı

- 2.1. ABB tərəfindən Müştərinin adına milli və/və ya xarici valyutalarda cari hesab(lar)ın açılması, qanunvericilikdə nəzərdə tutulan şərtlər və məhdudiyyətlər nəzərə alınmaqla Hesaba daxil olan pul vəsaitinin mədaxil edilməsi, açılmış Hesabdan müvafiq məbləğlərin köçürülməsi, verilməsi və Hesab üzrə digər əməliyyatların aparılmasına dair Müştərinin sərəncamları yerinə yetirilir. Müştəri isə ona göstərilmiş bank xidmətlərinin haqqını ödəməyi öhdəsinə götürür.
- 2.2. Hesab üzrə əməliyyatların aparılmasına görə bank xidmətlərinin haqqı ABB-nin Tariflərinə uyğun olaraq müəyyən olunur və ABB tərəfindən Müştərinin Hesabdakı pul vəsaitindən tutulur.
- 2.3. Hesab üzrə sərəncam vermək hüququ olan şəxslərin siyahısı imza nümunəsi və rəqəsinə qeyd olunur.

3. Hesabın fəaliyyət rejimi

- 3.1. Müştərinin öz Hesabı üzrə müstəqil sərəncam vermək hüququ vardır.
- 3.2. ABB Müştərinin pul vəsaitinə dair öz istədiyi kimi sərəncam vermək hüququ üzərində bu Standart Şərtlər və müvafiq Müqavilə ilə nəzərdə tutulmamış digər məhdudiyyətlər qoya bilməz.
- 3.3. Müştəri tərəfindən Hesab üzrə xarici valyuta əməliyyatları Azərbaycan Respublikasının rezidentlərinin xarici valyutada, habelə qeyri-rezidentlərin milli və xarici valyutada əməliyyatlarının aparılmasına dair qaydaları tənzimləyən hüquqi akta əsasən aparılır.
- 3.4. Ödəniş sənədləri yazıldığı gündən (yazılma günü nəzərə alınmadan) sonra 3 (üç) iş günü ərzində ABB-ə təqdim edilə bilər.
- 3.5. Müştərinin sərəncamı olmadan Hesabdakı pul vəsaitinin silinməsinə məhkəmənin qərarı ilə, habelə qanunla müəyyən edilmiş, bu Standart Şərtlər və ya müvafiq Müqavilədə nəzərdə tutulmuş hallarda yol verilir.
- 3.6. ABB, Hesab üzrə əməliyyatları Hesabın qalıqı çərçivəsində Müştərinin sərəncamlarının və hesabdan silməyə dair digər sənədlərin daxil olmasının təqvim ardıcılığına riayət etməklə həyata keçirir. Hesabdakı pul vəsaiti ona qarşı irəli sürülmüş bütün tələbləri yerinə yetirməyə kifayət etmədikdə və ABB- ilə Müştəri arasında Hesabın kreditləşməsi haqqında əlavə razılaşma yoxdursa, Hesabdan pul vəsaiti qanunvericilikdə nəzərdə tutulan ardıcılıqla silinir.
- 3.7. Müştəri üçün əməliyyat (iş) günü ABB-in daxili iş rejimi qaydalarına uyğun olaraq müəyyən edilir.
- 3.8. Bu Standart Şərtlərin 3.7-ci bəndində müəyyən edilmiş vaxtdan sonra daxil olmuş ödəniş sənədləri növbəti iş günündə daxil olmuş hesab olunur.
- 3.9. ABB tərəfindən qəbul edilərkən Müştərinin ödəniş sənədləri qanunvericiliklə müəyyən edilmiş tələblərə uyğun yoxlanılır. Ödəniş sənədlərinin məzmunu və forması Azərbaycan Respublikasının hüquqi aktları və ona uyğun müəyyən edilmiş ABB-nin daxili sənədləri ilə nəzərdə tutulmuş tələblərə uyğun gəlməlidir. Bu tələblərin pozulması ilə tərtib edilmiş, habelə qüsurlu ödəniş sənədləri ABB tərəfindən qəbul edilmir.
- 3.10. Hesabda olan qalıq və ya Hesabdakı pul vəsaitlərindən istifadə etməsinə görə ABB Müştəriyə bu Standart Şərtlər çərçivəsində imzalanan müvafiq Müqavilədə başqa qayda nəzərdə tutulmayıbsa, heç bir faiz ödəmir.

- 3.11. Hesabın qeyri-qanuni məqsədlər, o cümlədən çirkli pulların yuyulması (qeyri-qanuni yolla əldə edilmiş gəlirlərin leqallaşdırılması), terrorizmin maliyyələşdirilməsi və fırıldaqçılıq (fraud) əməliyyatlarının aparılması məqsədilə açılması və istifadə edilməsi qadağandır.
- 3.12. Hesab, Hesab üzrə əməliyyatlar və qalıqları, habelə Müştəri haqqında məlumatlar bank sirridir və üçüncü şəxslərə yalnız Azərbaycan Respublikası qanunvericiliyində nəzərdə tutulan hallarda verilir.
- 3.13. Bu Standart Şərtlər və müvafiq Müqavilə əsasında Müştəriyə açılmış Hesab üzrə bank əməliyyatlarının aparılması zamanı Müştəri tərəfindən ərizə və ya hər hansı digər formada ABB-ə təqdim edilən sənəd(lər) Tərəflər arasında müvafiq bank əməliyyatlarının aparılması üçün ödəniş sənədləri hesab edilir və ABB tərəfindən icra edilir.
- 3.14. Müvafiq Müqavilə imzalandıqdan və Hesab açıldıqdan sonra Hesaba dair məlumatlar (rekvizitlər) ABB-nin seçdiyi aşağıdakı üsullardan biri ilə Müştəriyə göndərilir və müvafiq Müqavilənin ayrılmaz tərkib hissəsi hesab edilir:
 - a) Şəxsi kabinet;
 - b) “ABB mobile - Mobil Bank” və “ABB banking - İnternet Bank”;
 - c) “SMS/E-mail məlumatlandırma”;
 - d) kağız və ya elektron daşıyıcı.

4. Ödəniş kartı

- 4.1. ABB Müştərinin müraciəti əsasında ABB tərəfindən emissiya edilən, Azərbaycan Respublikası ərazisində və Azərbaycan Respublikasının hüdudlarından kənarında istifadə edilə bilən Ödəniş kartının verilməsini və istifadə edilməsini, Ödəniş kartı vasitəsilə hesablaşmaların aparılması üçün Kart hesabının açılmasını təmin etməyi və Müştəri Ödəniş kartı vasitəsi ilə aparılmış əməliyyatlara, Ödəniş kartından istifadəyə görə xidmət haqlarını ABB-ə ödəməyi öhdəsinə götürür.
- 4.2. Ödəniş kartı vasitəsilə əməliyyatların aparılması üzrə bank xidmətlərinin haqqı ABB-nin Tariflərinə uyğun olaraq müəyyən olunur və ABB tərəfindən Müştərinin Kart hesabındakı pul vəsaitindən akseptsiz qaydada tutulur.
- 4.3. Ödəniş kartının qüvvədə olma müddəti onun üzərində göstərilmiş müvafiq ilin müvafiq ayının sonuncu günü bitir.
- 4.4. Ödəniş kartından istifadə Azərbaycan Respublikasının qanunvericiliyi, maliyyə bazarlarına nəzarət orqanının normativ xarakterli aktları, eləcə də müvafiq beynəlxalq ödəniş sisteminin qaydaları, bu Standart Şərtlər və müvafiq Müqavilə ilə tənzimlənir.
- 4.5. ABB Müştərinin ərizəsi əsasında ona bir neçə əlavə Ödəniş kartı verə bilər.
- 4.6. Ödəniş kartı ABB-nin mülkiyyətidir və Müştərinin istifadəsinə verilir.

5. Kart hesabının fəaliyyət rejimi

- 5.1. Kart hesabı Müştəriyə Ödəniş kartı vasitəsilə əməliyyatların aparılması və həmin əməliyyatların uçotunu aparmaq üçün açılır.
- 5.2. Kart hesabına pul vəsaitləri qanunvericiliyin tələblərinə əməl edilməklə nağd və ya nağdsız qaydada mədaxil edilə bilər.
- 5.3. Bu bəndin tələbləri nəzərə alınmaqla, hesabdakı pul vəsaitlərinin nağd məxarici yalnız bankomat və/və ya POS-terminal vasitəsilə həyata keçirilə bilər. Kartın müddəti bitdikdə və ya bu Standart Şərtlərin 18.1.8-ci bəndində nəzərdə tutulduğu hallarda Ödəniş kartı bloklaşdırıldıqda qanunvericiliyin tələblərinə uyğun olaraq, hesabdən nağd pul digər qaydada məxaric edilə bilər.
- 5.4. Müştəri Kart hesabındakı pul vəsaitlərindən yalnız Ödəniş kartı vasitəsilə əməliyyatların aparılması zamanı istifadə edə bilər. Müştəri Kart vasitəsilə aparılmış əməliyyatlara görə pul vəsaitlərinin Kart

hesabından silinməsinə 45 (qırx beş) gün müddətində istənilən əməliyyatı mübahisələndirə bilər. Əməliyyat həmin müddətdə mübahisələndirilmədikdə silinmənin düzgünlüyü Müştəri tərəfindən təsdiqlənmiş hesab edilir. Əməliyyatların mübahisələndirilməsi ilə bağlı Tariflərdə nəzərdə tutulan xidmət haqları Müştəri tərəfindən ödənilməlidir.

- 5.5. ŞEN-kod üç dəfə yalnız yığıldıqda Ödəniş kartı/Əlavə karta bağlı ŞEN-kod avtomatik olaraq blokladılır və ŞEN-koddan istifadə etməklə Kart hesabı üzrə əməliyyatların aparılması dayandırılır. Müştəri ŞEN-kodu ABB-nin filiallarına və ya “Azərikard” prosessinq mərkəzinə müraciət edərək, eləcə də belə bir imkan ABB tərəfindən yaradıldığı təqdirdə “ABB mobile - Mobil Bank” tətbiqi və “ABB banking - İnternet Bank” elektron platforması üzərindən aktivləşdirə bilər.
- 5.6. Ödəniş kartı vasitəsilə aparılan əməliyyatlar üzrə tətbiq edilən gündəlik və/və ya birdəfəlik limitlər ABB-nin Tarifləri ilə müəyyən olunur.
- 5.7. Ödəniş kartından istifadə etməklə digər bankların bankomatlarından və elektron qurğularından nağd pul vəsaitlərinin çıxarılması, habelə digər əməliyyatlar zamanı Müştəridən ABB-nin komisyon haqları ilə yanaşı, həmin bankların da komisyon haqları tutula bilər.
- 5.8. Kart hesabının valyutasından fərqli valyutada Kartdan istifadə etməklə aparılmış əməliyyatlar üzrə əməliyyatın valyutasından Kart hesabının valyutasına vəsaitlərin konvertasiyası əməliyyatın faktiki aparılması tarixindən asılı olmayaraq əməliyyat üzrə məlumatın işlənmə gününə ABB-də qüvvədə olan Ödəniş kartları üçün valyuta mübadiləsi məzənnəsi əsasında həyata keçirilir.
- 5.9. Müştərinin sərəncamı olmadan Kart hesabındakı pul vəsaitinin silinməsinə məhkəmənin qərarı ilə, habelə qanunla müəyyənləşdirilmiş, bu Standart Şərtlər və ya müvafiq Müqavilədə nəzərdə tutulmuş hallarda yol verilir.
- 5.10. Kart hesabında olan qalığa və ya Kart hesabındakı pul vəsaitlərindən istifadə etməsinə görə ABB Müştəriyə bu Standart Şərtlər çərçivəsində imzalanan müvafiq Müqavilədə başqa qayda nəzərdə tutulmayıbsa, heç bir faiz ödəmir. ABB tərəfindən Kart hesabında olan qalığa və/və ya Kart hesabındakı pul vəsaitlərindən istifadə etməsinə görə Müştəriyə faizlər (habelə, cashback, xallar, millər və/və ya digər bonus məbləği) ödənilməsi qərara alındıqda, müvafiq faizlərin miqdarı, hesablanma qaydası, müddəti ABB tərəfindən birtərəfli qaydada müəyyən edilir və faizlərin hesablanması ABB tərəfindən istənilən vaxt Müştəriyə hər hansı xəbərdarlıq etmədən birtərəfli qaydada dayandırıla, habelə hesablanmış faizlər silinə bilər.
- 5.11. Kart hesabının qeyri-qanuni məqsədlər, o cümlədən çirkli pulların yuyulması (qeyri-qanuni yolla əldə edilmiş gəlirlərin leqallaşdırılması) və terrorizmin maliyyələşdirilməsi məqsədilə açılması və istifadə edilməsi qadağandır.
- 5.12. Kart hesabı, Ödəniş kartı vasitəsilə aparılmış əməliyyatlar, Kart hesabının qalığı, habelə Müştəri haqqında məlumatlar bank sirridir və üçüncü şəxslərə yalnız Azərbaycan Respublikası qanunvericiliyində nəzərdə tutulan hallarda verilir.
- 5.13. Müştəri Kart hesabından sahibkarlıq fəaliyyəti ilə əlaqədar istifadə edə bilməz. Həmçinin, Kart hesabından üçüncü şəxslərin ödənişlərinin həyata keçirilməsi qadağandır, bir şərtlə ki, bu ödənişlər sui-istifadə hallarına yol verilərək əlavə qazanc (cashback, xallar, millər, bonuslar və s) əldə edilməsi ilə nəticələnsin.
- 5.14. Kart hesabına daxil olan pul vəsaitlərinin valyutası hesabın valyutasından fərqli olduqda, müvafiq vəsaitlər Müştəriyə məlumat verilmədən ABB-in həmin gün üçün müəyyən olunmuş məzənnəsinə və ya çarpaz məzənnəyə əsasən konvertasiya edilərək Kart hesabına mədaxil edilir.
- 5.15. Müştəri təsdiq edir ki, bu Standart Şərtlərin 18.13.6-cı yarımbəndinə əsasən Müştəri tərəfindən aparılmış əməliyyatlar mübahisələndirildikdə (etiraz tədbiri zamanı) əməliyyat(lar) a aid vəsaitin sözügedən proses tam yekunlaşana qədər ABB-də saxlanılmasına razıdır.

- 5.16. Müvafiq müqavilə əsasında Müştəriyə açılmış Kart hesabı üzrə bank əməliyyatlarının aparılması zamanı Müştəri tərəfindən ərizə və ya hər hansı digər formada ABB-ə təqdim edilən sənəd(lər) Tərəflər arasında müvafiq bank əməliyyatlarının aparılması üçün ödəniş sənədləri hesab edilir və ABB tərəfindən icra olunur.
- 5.17. Müvafiq Müqavilə imzalandıqdan və Kart hesabı açıldıqdan sonra Kart hesabına dair məlumatlar (rekvizitlər) ABB-in seçdiyi aşağıdakı üsullardan biri ilə Müştəriyə göndərilir və müvafiq Müqavilənin ayrılmaz tərkib hissəsi hesab edilir:
- Şəxsi kabinet;
 - “ABB mobile - Mobil Bank” və “ABB banking - İnternet Bank”;
 - “SMS/E-mail məlumatlandırma”;
 - kağız və ya elektron daşıyıcı.

6. Bank Əmanəti

- 6.1. Müştəri müvafiq Müqavilədə nəzərdə tutulmuş şərtlərlə pul vəsaitini (bundan sonra - əmanət adlandırılacaq) ABB-də yerləşdirir, ABB isə bu Standart şərtlər və müvafiq Müqavilədə nəzərdə tutulan şərtlərlə və qaydada əmanəti qaytarmağı və ona hesablanmış faizləri ödəməyi öz öhdəsinə götürür.
- 6.2. Əmanət ABB-yə müəyyən üçüncü şəxsin adına qoyula bilər. Xeyrinə əmanət qoyulan şəxs bu hüquqlara əsaslanan ilk tələbini ABB-ə verdiyi və ya belə hüquqlardan istifadə etmək niyyətini başqa üsulla ABB-də bildirdiyi andan qanunvericilik və/və ya bu Standart Şərtlərlə nəzərdə tutulmuş əmanətçi (Müştəri) hüquqlarını qazanır, eləcə də əmanətçinin (Müştərinin) bu Standart Şərtlər üzrə öhdəliklərini daşıyır. Müştəri əmanət barəsində qanunvericilik və/və ya bu Standart Şərtlərdə nəzərdə tutulmuş əmanətçi hüquqlarından xeyrinə əmanət qoyulan şəxs əmanətçi hüquqlarından istifadə etmək niyyətini ABB-ə bildirəndə istifadə edə bilər.
- 6.3. Əmanətin qəbul edilməsi üçün ABB tərəfindən Müştərinin adına müvafiq Hesab açılır. Əmanətə qoyulan vəsaitlər Müştəri tərəfindən nağd şəkildə - kassa mədaxil orderi əsasında və ya köçürmə yolu ilə Hesaba mədaxil edilir. Əmanətə qoyulan vəsaitlər Müştəriyə qaytarıldığı zaman Müştəridən ABB-nin Tariflərinə uyğun olaraq komisyon haqq tutula bilər.
- 6.4. Müvafiq Müqavilədə ayrı qayda nəzərdə tutulmursa, əmanət məbləğinin Müştəri tərəfindən əlavə pul vəsaiti daxil edilməklə artırılmasına yol verilmir.
- 6.5. Müvafiq Müqavilədə göstərilən faizlər əmanət üzrə pul vəsaitlərinin ABB-ə daxil olduğu günün ertəsi günündən həmin məbləğin Müştəriyə qaytarılmasından (və ya qanunvericilikdə və yaxud müvafiq Müqavilədə nəzərdə tutulmuş əsaslarla Müştərinin hesabından silinməsindən) əvvəlki gündə hesablanır. Bu qayda birgünlük əmanətlərə şamil edilmir.
- 6.6. Əmanət üzrə faizlər qanunvericiliklə müəyyən olunan hallarda və qaydada ödəmə mənbəyində vergi tutulduqdan sonra ödənilir.
- 6.7. Müvafiq Müqavilə üzrə əmanət müddəti 1 (bir) il və daha çox olduqda Əmanət yerləşdirildiyi tarixdə və ya əmanət yerləşdirildiyi tarixdən 6 (altı) ay ərzində Müştərinin müraciətinə əsasən ABB tərəfindən əmanət (faizlərin ilin sonunda ödənilməsi şərti ilə 1 (bir) illik yerləşdirilən əmanətlər istisna olmaqla) üzrə faizlərin ödənilməsi üçün Müştəriyə xüsusi Ödəniş kartı və əmanət məbləği ilə təmin olunmuş Kredit xətti üzrə kreditdən istifadə üçün kredit kartı verilir. Müvafiq kartların buraxılması üzrə xidmət haqqı tutulmur. Müştəri kartların istifadə müddəti bitmədən hər hansı səbəbdən yeni kart sifariş etdikdə, müvafiq kartın buraxılması üzrə ABB-nin Tariflərinə uyğun olaraq xidmət haqqı tutulur.
- 6.8. Xüsusi Ödəniş kartı əmanət müddəti ərzində qüvvədədir və əmanət vaxtından əvvəl geri götürüldükdə ABB tərəfindən birtərəfli qaydada ləğv edilir/bloklaşdırılır.

- 6.9. Müştəri əmanət məbləğini yerləşdirildiyi tarixdən 6 (altı) ay sonra geri götürdükdə əmanət məbləği ilə təmin olunmuş Kredit xətti üzrə kreditdən istifadə üçün buraxılmış kredit kartı Kredit xəttinin bağlanması (o cümlədən qalıq borcun tam ödənilməsi) şərti ilə Müştəridə saxlanıla bilər. Müştəri debet statusa keçirilmiş bu kredit kartından kartın üzərində göstərilmiş son istifadə müddətinə kimi kartın statusuna uyğun istifadə edə bilər.
- 6.10. Müştəri əmanət məbləğini yerləşdirildiyi tarixdən 6 (altı) ay keçmədən geri götürdükdə kredit kartı ləğv edilə/bloklaşdırıla və ya Kredit xəttinin bağlanması (o cümlədən qalıq borcun tam ödənilməsi) şərti ilə ABB-nin Tariflərinə uyğun olaraq xidmət haqqı tutularaq Müştəridə saxlanıla bilər. Müştəri debet statusa keçirilmiş bu kredit kartından kartın üzərində göstərilmiş son istifadə müddətinə kimi kartın statusuna uyğun istifadə edə bilər.

7. Əmanətin qaytarılması

- 7.1. Əmanət, müvafiq Müqavilənin tələbləri nəzərə alınmaqla, müvafiq Müqavilənin müddəti bitdikdən və ya ona hər hansı digər səbəbdən xitam verildikdən sonra Müştəriyə qaytarılır.
- 7.2. Müştəri müvafiq Müqavilənin müddəti bitənədək istənilən vaxt əmanəti Hesabdan geri götürə bilər. Bu halda, o cümlədən tələbli əmanət istisna olmaqla, müddətli və ya başqa əmanət müvafiq Müqavilənin müddətinin bitməsinədək qanunvericilikdə və yaxud müvafiq Müqavilədə nəzərdə tutulmuş əsaslarla Müştərinin hesabından silindikdə, əmanətə faizlər hesablanmır və artıq Müştəriyə ödənilmiş faizlər akseptsiz qaydada sonuncudan tutulur.
- 7.3. Müvafiq Müqavilədə ayrı qayda nəzərdə tutulmursa, Müştəri tərəfindən əmanətin Hesabdan hissə-hissə götürülməsinə yol verilmir.
- 7.4. Əmanətin qaytarılması ABB-nin bütün aktivləri ilə təmin edilir.

8. Əmanətlərin Sığortalanması Fondu, ABB və Müştəri

- 8.1. ABB «30» İyul 2007-ci il tarixindən Əmanətlərin Sığortalanması Fondunun (bundan sonra – Fond adlandırılacaq) iştirakçısı olaraq (03 sayılı şəhadətnamə) Fonda sığorta haqqı ödəyir (bu haqq Müştəridən tutulmur).
- 8.2. Müştərinin (8-ci bəndinin məqsədləri üçün «Əmanətçi» adlandırılacaq) hesabında bütün müvafiq valyutalarda olan pul vəsaiti (Bu bəndinin məqsədləri üçün «əmanət» adlandırılacaq) «Əmanətlərin sığortalanması haqqında» Azərbaycan Respublikasının Qanunu (bundan sonra – Qanun adlandırılacaq) ilə müəyyən edilmiş hallarda, qaydada, miqdarda və şərtlərlə Fond tərəfindən sığortalanır.
- 8.3. Sığorta Hadisəsi – ABB-nin məcburi ləğvi və ya müflis elan olunması, ABB-nin Əmanətçi qarşısında öhdəliklərinin yerinə yetirilməsinə məhkəmə tərəfindən moratorium tətbiq edilməsi barədə məhkəmə qərarının qüvvəyə minməsi və ABB-nin Əmanətçi qarşısında öz öhdəliklərini yerinə yetirə bilməməsi faktının maliyyə bazarlarına nəzarət orqanı tərəfindən təsdiq edilməsidir.
- 8.4. Sığorta hadisəsi baş verdikdə, Fond aşağıda qeyd edilən kütləvi informasiya vasitələrində Əmanətçiye kompensasiya ödənilməsi yeri və vaxtı haqqında elan verir və bildiriş dərc etdirir:
- AzTV;
 - İctimai TV;
 - “Azərbaycan” qəzeti;
 - “Respublika” qəzeti;
 - Xalq qəzeti;
 - AzərTAc informasiya agentliyi;
 - APA informasiya agentliyi.

- 8.5. Fonddan kompensasiya almaq üçün Əmanətçi kütləvi informasiya vasitələrində göstərilən yerə yazılı ərizə ilə müraciət edir. Ərizəyə aşağıdakı sənədlər əlavə olunur:
- 8.5.1. Şəxsiyyət vəsiqəsi və ya şəxsiyyəti təsdiqləyən digər sənəd;
- 8.5.2. Əmanəti təsdiqləyən sənədlər;
- 8.5.3. Bank hesabı müqaviləsi;
- 8.5.4. Əmanətçinin nümayəndəsi müraciət etdikdə onun notariat qaydasında təsdiq olunmuş etibarnaməsi.
- 8.6. Ərizənin verildiyi tarixdən etibarən 90 (doxsan) gün müddətində Fond tərəfindən Əmanətçiyə kompensasiya ödənilməlidir. Fond əmanətçilərin ərizələrini kompensasiya ödənişi haqqında bildirişin ilk dəfə dərc edildiyi gündən başlayaraq 1 (bir) il ərzində qəbul edir. Əmanətçinin kompensasiya almaq hüququ Fondun kompensasiyaların ödənilməsi haqqında elanı ilk dəfə dərc etdiyi gündən 5 (beş) il müddətində saxlanılır.
- 8.7. Aşağıdakı əmanətlər qorunan əmanətlərə (sığorta hadisəsi baş verdikdə Fond tərəfindən qorunan əmanətçiyə kompensasiya olunan əmanət) aid edilmir:
- 8.7.1. ABB-nin Azərbaycan Respublikasının ərazisindən kənarında açılmış bölmələri tərəfindən cəlb olunmuş əmanətlər;
- 8.7.2. cinayət yolu ilə əldə edilmiş pul vəsaitlərinin və ya digər əmlakın leqallaşdırılması və terrorçuluğun maliyyələşdirilməsi ilə bağlı şübhəli əməliyyatlar nəticəsində qanunvericiliyə müvafiq qaydada müəyyən edilmiş əmanətlər;
- 8.7.3. cinayətin törədilməsi nəticəsində yaranması məhkəmə qərarı ilə təsdiq edilmiş əmanətlər;
- 8.7.4. üzərinə həbs qoyulmuş əmanətlər;
- 8.7.5. cəlb edildiyi günə Qanunun 8.1.20-ci maddəsinə uyğun olaraq müəyyən edilmiş həddən yuxarı illik faiz dərəcəsi ilə qəbul edilmiş əmanətlər;
- 8.7.6. fiziki şəxslərin sahibkarlıq fəaliyyəti ilə əlaqədar açdığı Bank hesablarındakı 20 (iyirmi) min manatdan yuxarı pul vəsaitləri;
- 8.7.7. fiziki şəxslərin bankın vəkalətli idarəetməsində olan pul vəsaitləri;
- 8.8. Fond sığorta hadisəsi baş verdikdə Əmanətçiyə qanunvericilikdə nəzərdə tutulmuş məbləğdə kompensasiya ödəyir.
- 8.9. Fond kompensasiyanı milli valyutada olan əmanət üzrə manatla, ABŞ dollarında olan əmanət üzrə ABŞ dollarında, Avroda olan əmanət üzrə isə Avroda Əmanətçiyə ödəyir. Əmanət ABŞ dolları və ya Avroda olmadıqda kompensasiya bu valyutaların biri ilə sığorta hadisəsinin baş verdiyi günə Azərbaycan Respublikası Mərkəzi Bankının müvafiq valyutalar üzrə müəyyən etdiyi rəsmi məzənnələr əsasında hesablanmış çapraz məzənnə üzrə hesablanır və ödənilir. Əmanətlər üzrə faizlər sığorta hadisəsinin baş verdiyi günə qədər hesablanmış məbləğdə ödənilir, bu şərtlə ki, kompensasiya qanunvericilikdə nəzərdə tutulmuş məbləğdən artıq olmasın.
- 8.10. Əmanətçinin ABB-də, o cümlədən bankın yerli filiallarında və şöbələrində bir neçə əmanəti olduqda, yaxud həmin əmanətlər müxtəlif valyutalarda olduqda, Fond həmin əmanətləri toplayır və bir əmanət kimi manatla kompensasiya olunur. Əmanətçinin Fondun hər hansı digər iştirakçı bankında olan əmanətinə isə ayrıca əmanət kimi baxılır və kompensasiya ödənilir.
- 8.11. ABB Əmanətçinin yazılı və ya şifahi sorğularına cavab olaraq, ABB-nin sığorta sistemində iştirakı, qorunan əmanətlər və kompensasiyalar barədə Əmanətçiyə məlumat verir
- 8.12. Sığorta hadisəsi baş verdiyi günə Əmanətçinin ABB qarşısında vaxtı çatmış öhdəliyi olduqda pul vəsaiti üzrə kompensasiya hesablanmış faizlər də daxil olmaqla Əmanətçinin ABB qarşısında icra edilməyən öhdəliyinin hissəsi kompensasiya olunan pul vəsaitinin məbləğindən akseptsiz qaydada silinərək çıxılmaqla qalıq hissəsi üzrə ödənilir.

- 8.13. Əmanətçi aşağıda göstərilən ünvanda və ya əlaqə telefonları və elektron poçt vasitəsi ilə Fondla əlaqə saxlıya bilər: AZ1014, Bakı şəhəri, Bül-Bül prospekti 40; əlaqə tel: (99412) 596 65 91, 596 65 92, 596 65 93; Faks: (99412) 596 65 94; e-mail: adif@adif.az; sayt: www.adif.az

9. Depozit seyfi

- 9.1. ABB müvafiq Müqavilədə qeyd olunan ünvanda yerləşən xüsusi mühafizə sistemi ilə təchiz edilmiş fərdi bank seyflərinin saxlanıldığı sahədə həmin Müqavilədə göstərilmiş Depozit seyfini (bundan sonra - seyfi adlandırılacaq) Müqavilədə göstərilmiş müddətdə Müştəriyə müvəqqəti istifadəyə (icarəyə) verir.
- 9.2. Seyfin icarə müddətinin bitməsinin sonuncu gününədək Tərəflərin qarşılıqlı razılığı əsasında Seyfin icarəsi ilə bağlı yeni Müqavilə imzalanmadıqda və ya Müştəri tərəfindən seyfi boşaldılaraq (açarlar və kart ilə birlikdə) ABB-ə təhvil verilmədikdə, Müqavilə üzrə Seyfin icarə müddəti 1 (bir) ay müddətinə uzadılır.
- 9.3. İcarəyə verilən seyfi iki fərqli qıfıl və iki fərqli açar ilə təmin olunur. Seyfi yalnız hər iki açarın birlikdə istifadəsi nəticəsində açıla və bağlana bilər. ABB-nin müştəri xidməti strukturlarından asılı olaraq, Seyfin saxlanılma yerinə daxil olmaq və Seyfi çıxış əldə etmək üçün Müştəri əvvəlcədən ABB-də qeydiyyatdan keçirdiyi Ödəniş kartından, xüsusi plastik kartdan və özü tərəfindən daxil edilmiş ŞEN-koddan istifadə etməlidir.
- 9.4. Müştəri seyfdən pul vəsaitlərinin, daş-qaş və digər zinət əşyalarının, sənədlərin, sənədlərin, qiymətli kağızların və s. qiymətli əşyaların (bundan sonra - Saxlama predmetləri adlandırılacaq) saxlanılması məqsədləri üçün istifadə edir.

10. Depozit seyfi üzrə icarə haqqı

- 10.1. Müştəri seyfin icarəsi üzrə ƏDV və digər məcburi ödənişlər daxil olmaqla müvafiq Müqavilədə göstərilən icarə haqqını həmin Müqavilənin bağlandığı gün əvvəlcədən ABB-ə tam həcmdə ödəyir.
- 10.2. Seyfin icarə müddəti 9.2-ci bəndə müvafiq olaraq uzandıqda, həmçinin həmin müddətin bitməsinədək Müştəri tərəfdən Standart Şərtlər və müvafiq Müqavilə üzrə öhdəliklər icra edilmədikdə, uzadılmış müddət, o cümlədən 18.7.5-ci yarımbəndə müvafiq olaraq seyfin ABB tərəfindən məcburi açılmasınadək keçən dövr üçün icarə haqqının məbləği ABB-nin həmin dövrdə qüvvədə olan Tarifləri ilə müəyyən olunur.
- 10.3. Seyfin icarəsi üzrə icarə haqqı məbləğləri, eləcə də Standart Şərtlər və müvafiq Müqavilə üzrə Müştəri tərəfindən ödənilməli olan digər məbləğlər ABB tərəfindən akseptsiz qaydada Müştərinin ABB-dəki bütün hesablarından tutula bilər.
- 10.4. Seyfin icarəsi ilə bağlı müvafiq Müqaviləyə qanunvericilikdə, Standart Şərtlərdə və ya müvafiq Müqavilədə nəzərdə tutulmuş istənilən əsasla vaxtından əvvəl xitam verildiyi halda, ödənilmiş icarə haqqı ABB tərəfindən heç bir halda geri qaytarılmır.

11. Müştərinin təsdiq və zəmanətləri

- 11.1. Müştəri təsdiq edir və zəmanət verir ki:
- 11.1.1. Saxlama predmetləri üzərində həbs və ya qadağa yoxdur, hər hansı öhdəliyin icrasının təminatı qismində çıxış etmir;
- 11.1.2. Saxlama predmetlərinin cinayətkarlıq, terrorçuluğun maliyyələşdirilməsi və çirkli pulların yuyulması ilə hər hansı bağlılığı yoxdur;
- 11.1.3. Seyfdə heç bir halda tez alovlanan, partlayıcı, radioaktiv, toksik, kimyəvi aktiv, zəhərli, kəskin qoxulu, narkotik, psixotrop və ABB-yə, onun əməkdaşlarının və üçüncü şəxslərin səhhətinə, ətraf mühitə zərər vura bilən digər maddələr, ərzaq malları və korlanmaya məruz qalan digər əşyalar, mülki dövriyyədən

çıxarılmış əşyalar, silah, silah üçün ehtiyat və komplektləşdirici hissələrin, döyüş sursatı və saxlanmasını ABB-nin təmin edə bilmədiyi xüsusi şəraiti və/və ya səlahiyyətli dövlət orqanlarının xüsusi icazələrini tələb edən digər əşyalar və maddələr saxlanılmır

12. Kredit

ABB, Müştəriyə müvafiq Müqavilədə göstərilmiş məbləğdə, valyutada, müddətdə kreditdən istifadəyə görə illik faiz dərəcəsinin ödənilməsi və təyinatı üzrə istifadə şərti ilə kredit verməyi, Müştəri isə müvafiq Müqavilədə nəzərdə tutulmuş şərtlərlə və qaydada krediti qaytarmağı və ona hesablanmış faizləri ABB-ə ödəməyi öz üzərinə götürür.

13. Müştərinin təsdiq və zəmanətləri

- 13.1. Müştəri təsdiq edir və zəmanət verir ki:
 - 13.1.1. Müvafiq Müqavilə bağlandığı tarixdə və onun qüvvədə olduğu bütün müddət ərzində kreditin verilməsinə, istifadəsinə və qaytarılmasına mane olan hallar mövcud deyil və gələcəkdə belə hallar yaranarsa, onlar Müştəri tərəfindən aradan qaldırılacaqdır.
 - 13.1.2. Bu Standart Şərtlərin və müvafiq Müqavilənin bağlanması və icrası Müştərinin üçüncü şəxslərlə bağladığı və ya bağlayacağı digər müqavilələrin tələblərini pozmur;
 - 13.1.3. Kreditin təyinatı üzrə istifadəsi üçün qanunvericiliklə tələb olunduğu hallarda lisenziyaların və/və ya səlahiyyətli orqanlardan digər sənədlərin alınması Müştəri tərəfindən təmin ediləcəkdir;
 - 13.1.4. Müştəri tərəfindən təqdim edilən maliyyə və digər sənədlər tərtib olunduğu vaxtdan Müştərinin maliyyə vəziyyətini əhəmiyyətli dərəcədə pisləşdirən dəyişikliklər baş verməmişdir;
 - 13.1.5. Müştəriyə qarşı cinayət təqibi həyata keçirilmir, habelə buna səbəb ola biləcək hərəkət və hərəkətsizliyə Müştəri tərəfindən yol verilməmişdir;
 - 13.1.6. Özünün fəaliyyəti, iqtisadi-maliyyə imkanları və bu Standart Şərtlərdən və müvafiq Müqavilə(lər)dən irəli gələn öhdəliklərin vaxtında və lazımi qaydada icrasına təsir edə biləcək digər faktlar (dövlət büdcəsinə, digər hüquqi və fiziki şəxslərə olan borclar, kreditorlar qarşısında icra edilməmiş öhdəliklər və sair) haqqında təqdim etdiyi məlumatlar, sənədlər düzgündür və buna görə məsuliyyət daşıyır.
 - 13.1.7. ABB-nin təklif etdiyi kredit məhsullarından istifadə etmək məqsədi ilə ABB-yə müraciət etdiyi tarixdən sonrakı 3 (üç) iş günü ərzində digər kredit təşkilatlarına kredit əldə edilməsi üçün müraciət etməyəcəkdir.

14. Kreditin qaytarılması, kreditin məbləğinə faizlərin hesablanması və ödənilməsi qaydası

- 14.1. Müştəriyə kredit onun tərəfindən normativ xarakterli aktlarda və ABB-nin daxili qaydalarında nəzərdə tutulmuş sənədlərin ABB-yə təqdim edilməsindən sonra 10 (on) iş günü ərzində Müştərinin ABB-də açılmış müvafiq Müqavilədə göstərilmiş hesabına köçürülməklə verilir. Kredit məbləğinin Müştərinin hesabına mədaxil edildiyi gün kredit üzrə borcun verildiyi gün hesab olunur.
- 14.2. Kreditin qaytarılması və faizlərin ödənilməsi üzrə ödənişlər əməliyyat gününün sonuna kimi həyata keçirilməlidir. Əməliyyat günü bitdikdən sonra ödəniş terminalı vasitəsilə və ya digər üsulla həyata keçirilən ödəniş növbəti iş günündən gec olmayaraq həyata keçirilən ödəniş hesab edilir. Ödəniş tarixi qeyri-ış gününə düşdükdə, ödəniş növbəti iş günündə həyata keçirilir. Bu bəndin məqsədləri üçün əməliyyat günü dedikdə ABB-nin daxili iş rejimi qaydalarına uyğun olaraq müəyyən edilən müddət nəzərdə tutulur.
- 14.3. Faizlərin son ödənişi kreditin son ödənişi ilə eyni vaxtda həyata keçirilir.
- 14.4. Müvafiq Müqavilə üzrə Müştəriyə verilən kreditin qaytarılması və ona hesablanmış faizlərin ödənilməsi müvafiq məbləğdə pul vəsaitlərinin Müştərinin ABB-dəki müvafiq cari hesabına nağd və ya köçürmə yolu

ilə mədaxil edilməsi və ABB tərəfindən bu Standart Şərtlərin 14.5-ci bəndində göstərilən ardıcılığa müvafiq olaraq silinməsi yolu ilə həyata keçirilir.

14.5. Müştərinin xeyrinə həyata keçirilən ödəniş onun ABB qarşısında cari tarixə bu Standart Şərtlər çərçivəsində imzalanan müvafiq Müqavilə üzrə mövcud bütün borc öhdəliklərinin icrası üçün kifayət etmədikdə və ya artıq miqdarda ödənildikdə, müvafiq pul vəsaitləri Müştərinin ABB qarşısında müvafiq Müqavilə üzrə mövcud bütün borc öhdəliklərinin ödənilməsinə aşağıdakı ardıcılıqla yönəldilir:

14.5.1. birinci növbədə - məhkəmə və ya məhkəmədənənar qaydada tələbin irəli sürülməsi və müvafiq Müqavilə üzrə Müştərinin öhdəliklərinin icrasına nail olmaq üçün ABB-nin xərcləri;

14.5.2. ikinci növbədə - cərimə, penya;

14.5.3. üçüncü növbədə - hesablanmış faizlər/komisyon haqqlar;

14.5.4. dördüncü növbədə - əsas borc.

Bu bənddə qeyd olunan ardıcılıq ABB tərəfindən birtərəfli qaydada dəyişdirilə bilər. Müvafiq Müqavilə ilə bu Standart Şərtlərdən fərqli qaydada silinmə ardıcılığı müəyyən edilə bilər.

14.6. Kreditin qaytarılması və kreditdən istifadəyə görə hesablanmış faizlərin ödənilməsi kreditin verildiyi valyutada həyata keçirilir.

14.7. Kreditdən istifadəyə görə faizlər kredit üzrə borcun yarandığı gündən başlamaqla onun tam qaytarıldığı (borcun verildiyi gün daxil, qaytarıldığı gün isə xaric olmaqla) günə qədər hesablanır. Bu zaman əsas kimi ayda 30 gün, ildə isə 360 gün götürülür. Faizlərin hesablanmasına münasibətdə ABB tərəfindən Standart Şərtlərə və müvafiq Müqaviləyə dəyişiklik edilmədən birtərəfli qaydada Müştəri üçün daha əlverişli şərtlər müəyyən edilə bilər.

14.8. ABB aşağıdakı hallarda kreditin, həmçinin Müştəri ilə bağlanmış bütün kredit müqavilələri (kredit riski yaradan digər müqavilələr) üzrə borcların qalıq məbləğinin vaxtından əvvəl qaytarılmasını və qaytarılma anınadək hesablanmış faizlərin ödənilməsinə Müştəridən tələb edə, həmçinin Kredit xəttinin məbləğini Müştərinin razılığı olmadan birtərəfli qaydada azalda, blokladıra və (və ya) Kredit xəttini tamamilə ləğv edərək bu Müqaviləyə xitam verə bilər:

14.8.1. Müştərinin əmlak vəziyyətinin əhəmiyyətli dərəcədə pisləşməsi (o cümlədən müqavilə bağlanılmazdan əvvəl baş vermiş və müqavilə bağlanılan anadək aradan qaldırılmamış pisləşmə ABB-yə sonradan məlum olduqda) və ya Müştərinin ABB-yə hər hansı yanlış məlumat verməsi səbəbindən borcun vaxtında qaytarılmayacağını güman etməyə əsaslar olduqda;; Müştərinin əmlak vəziyyətinin kreditin qaytarılması üçün təhlükə törədəcək həddə əhəmiyyətli dərəcədə pisləşməsi dedikdə aşağıdakılar nəzərdə tutulur:

- Müştərinin iş yerinin itirilməsi;
- Müştərinin əmək haqqının azaldılması;
- Müştərinin əmlakı üzərinə həbs qoyulması;
- Başqa kreditlərin götürülməsi nəticəsində borc yükünün artması;
- Müştərinin kredit öhdəliyinin vaxtında icra edilməsinə maneə yaradan və Tərəflərin bu Standart şərtlərlə müəyyən etdiyi digər halların mövcud olması; Qeyd edilən hallara aşağıdakılar (lakin bununla məhdudlaşmayaraq) aiddir:

a) Müvafiq Müqavilənin bağlanması zamanı Müştərinin fəaliyyəti, iqtisadi–maliyyə imkanları, bu Standart Şərtlər və müvafiq Müqavilə üzrə öhdəliyinin vaxtında və lazımi qaydada icrası üçün əhəmiyyətli olan digər faktlar (gəlirlər, ailə tərkibi, dövlət büdcəsinə, digər hüquqi və fiziki şəxslərə olan borclar, kreditorlar qarşısında icra edilməmiş mülki-hüquqi öhdəliklər, öhdəliyin təminatı üsulu və s.) haqqında ABB-yə təqdim edilmiş məlumatların, arayışların, müvafiq sənədlərin, o cümlədən bu Standart Şərtlərin 13.1-ci bəndində qeyd edilmiş təsdiq və zəmanətlərin hüquqi aktların və ABB-nin daxili qaydalarının tələblərinə zidd olduğunun, eləcə də düzgün və (və ya) həqiqətə uyğun olmadığına aşkar edilməsi, habelə bu yarımbənddə sadalananların lazımi qaydada və müddətdə təqdim edilməməsi;

- b) Müştərinin gəlirinin (pensiya, təqaüd, müavinət və digər sosial ödənişlər, habelə mükafat, qonorar, sahibkarlıq fəaliyyətindən əldə olunan gəlir və ya digər rəsmi gəlirlər) azalması;
- c) Müştərinin qumara qurşanması və ya kreditdən qumar/mərc oyunlarının ödənişləri üçün istifadə edilməsi;
- d) Müvafiq Müqavilə imzalandıqdan sonra digər şəxs(lər)in öhdəliyinin təminatı qismində Müştərinin özünün və ya əmlakının çıxış etməsi;
- e) Azərbaycan Respublikasının hüquqi aktlarına, habelə ABB-nin kredit risklərinin idarə edilməsi strategiyasına və siyasətinə əsasən müəyyən edilən ABB-nin daxili risk reytingi üzrə Müştərinin risklilik dərəcəsinin ABB üçün əlverişli olmayan səviyyəyə çatması;
- f) Məcburi icra tədbirləri qismində gəlirlərindən və hesablarından ödənişlərin (aliment, cərimə, sağlamlığa zərər vurma və s.) tutulması barədə məhkəmə və digər orqanlar tərəfindən qərar qəbul edilməsi;
- g) Müştəri barəsində cinayət işinin başlanması və bu barədə ABB-yə məlumat daxil olması, Müştərinin inzibati və ya cinayət məsuliyyətinə cəlb edilməsi;
- h) Müştəri tərəfindən ABB-ni aldatmağa yönəlmiş hər hansı bir hərəkətin edildiyinin aşkar edilməsi, eləcə də kreditin təyinatı üzrə istifadə edilməsinin yoxlanılması, Müştərinin maliyyə vəziyyətinin təhlil edilməsi, krediti qaytarmaq qabiliyyətinin müəyyənəşdirilməsi məqsədilə ABB tərəfindən yoxlamaların (monitorinq) aparılmasına Müştərinin hər hansı bir şəkildə maneçilik törətməsi;
- i) Müştərinin hər hansı digər kreditör qarşısında mövcud öhdəlikləri, o cümlədən kommunal xidmətlər, mobil telefon ödənişləri üzrə gecikmələrinin yaranması, habelə vergi və dövlət büdcəsinə ödənilməli olan digər vəsaitlər üzrə öhdəliklərinin vaxtında icra edilməməsi;
- j) Müştərinin Azərbaycan Respublikasının hüquqi aktlarında nəzərdə tutulmuş qaydada müflis elan edilməsi yaxud onun barəsində iflas prosesinin başlanması;
- k) Üçüncü şəxslər tərəfindən Müştərinin bütün əmlakı, yaxud onun əhəmiyyətli bir hissəsi barəsində məhkəmə mübahisəsinin başlanması;
- l) Bu Standart Şərtlərin və müvafiq Müqavilənin digər şərtlərinin Müştəri tərəfindən yerinə yetirilməməsi.

14.8.2. Müştəri ABB-yə kreditin təyinatı üzrə istifadə edilməsinə Müqavilədə nəzərdə tutulmuş qaydada nəzarət etməyə imkan vermədikdə və ya kredit Müştəri tərəfindən təyinatı üzrə istifadə edilmədikdə;

14.8.3. Müştəri tərəfindən kredit üzrə əsas borcun qaytarılması və/və ya faizlərin ödənilməsi 90 (doxsan) gündən artıq müddətdə gecikdirildikdə və ya əsas borcun (faizlər və (və ya) haqlar daxil olmaqla) ödənilməsi müddətlərinin ardıcıl olaraq iki dəfə pozulduqda (90 (doxsan) gündən az olmamaqla);

14.8.4. Müştəri borc öhdəliyinin icrasının təmin edilməsi üzrə vəzifəsini yerinə yetirmədikdə, ABB-nin cavabdeh olmadığı hallarla əlaqədar təminat itirildikdə (məhv olduqda, xitam verildikdə və s.) və yaxud dəyəri azaldıqda (o cümlədən, qarantın və ya zaminin əmlak vəziyyəti əhəmiyyətli dərəcədə pisləşdikdə) və bu hallarda borcun vaxtında qaytarılmayacağını güman etməyə əsaslar olduqda; bu yarım bənd Müqavilənin 18.12.8-ci yarım bəndinin tələbləri yerinə yetirilmədikdə tətbiq olunur.

14.9. ABB-nin bu Standart Şərtlərin 14.8-ci bəndində və müvafiq Müqavilədə göstərilən hüququndan istifadəsi zamanı həmin bənddə nəzərdə tutulmuş halların baş verməsi və ya mövcudluğu müəyyən edildikdən sonra ABB Müştəriyə kreditin vaxtından əvvəl qaytarılması və həmin bənddə müəyyən edilmiş müddətdə hesablanmış faizlərin ödənilməsi barədə yazılı bildiriş göndərir və Müştəri bu bildirişi aldığı tarixdən 10 (on) təqvim günü müddətində tələb olunan məbləğləri ABB-ə ödəməlidir.

15. Kredit xətti

ABB, Müştəriyə müvafiq Müqavilədə göstərilmiş məbləğdə, valyutada, müddətdə kreditdən istifadəyə görə illik faiz dərəcəsinin ödənilməsi və təyinatı üzrə istifadə şərti ilə Bərpa olunan kredit xətti açmağı,

Müştəri isə müvafiq Müqavilədə nəzərdə tutulmuş şərtlərlə və qaydada krediti qaytarmağı və ona hesablanmış faizləri ABB-ə ödəməyi öz üzərinə götürür.

16. Kredit xətti üzrə kreditin qaytarılması, kreditin məbləğinə faizlərin hesablanması və ödənilməsi qaydası

- 16.1. Kredit xətti Müştəri tərəfindən normativ xarakterli aktlarda və ABB-nin daxili qaydalarında nəzərdə tutulmuş sənədlərin ABB-yə təqdim edilməsindən və ABB-nin Tariflərində nəzərdə tutulduğu halda müvafiq xidmət haqqlarının və komisyon haqqların ödənilməsindən sonra 10 (on) iş günü ərzində ABB tərəfindən Müştərinin ABB-də açılmış və müvafiq Müqavilədə göstərilmiş kart hesabına köçürülməklə verilir. Kredit xətti üzrə məbləğin Müştərinin kart hesabına mədaxil edildiyi gün kredit xətti üzrə borcun verildiyi gün hesab olunur. Müştəri Kredit xətti üzrə kredit məbləğindən yalnız kredit kartı vasitəsilə ABB-nin ödəniş kartları ilə aparılan əməliyyatlar üzrə müəyyənləşdirdiyi limitlər çərçivəsində istifadə edə bilər. Bank kartından istifadə üzrə Tərəflər arasında münasibətlər bu Standart Şərtlərin və müvafiq Müqavilənin Kart hesabının açılması və Ödəniş kartından istifadə haqqında müddəaları ilə tənzimlənir.
- 16.2. Kredit xətti üzrə əsas borcun ümumi məbləği müvafiq Müqavilə ilə müəyyən olunmuş kredit limitini aşsa bilməz və müvafiq Müqavilədə başqa qayda nəzərdə tutulmadıqda, həmin Müqavilədə qeyd olunmuş Kart hesabı üzrə Müştəriyə Overdraft təqdim edilmir.
- 16.3. Kredit xətti üzrə mövcud olan əsas borc müvafiq Müqavilədə göstərilən tarixdən gec olmayaraq Müştəri tərəfindən tam olaraq ABB-yə qaytarılır. Kredit xətti üzrə faktiki istifadə edilmiş kredit məbləğinə hesablanmış faizlər, Kredit xətti üzrə borcun yarandığı aydan başlamaqla, müvafiq Müqavilədə göstərilən tarixdə Müştəri tərəfindən ABB-yə ödənilir.
- 16.4. Kredit xətti üzrə Müştərinin təsdiq və zəmanətləri, habelə bu bölmə üzrə digər məsələlər bu Standart Şərtlərin Kreditə aid müddəaları ilə tənzimlənir.
- 16.5. Müştəri tərəfindən Kredit xətti üzrə kredit məbləğinin istifadə edilməsi tarixi müvafiq kredit kartı vasitəsilə müvafiq əməliyyatın faktiki aparılması tarixindən asılı olmayaraq həmin əməliyyat üzrə məlumatların ABB-nin avtomatlaşdırılmış əməliyyat sistemində işlənmə günü hesab edilir.

17. Kredit/Kredit xətti üzrə xüsusi şərtlər

- 17.1. Bu Standart Şərtlər və müvafiq Müqavilə çərçivəsində verilmiş kredit/Kredit xəttindən istifadəyə görə müəyyən edilmiş faiz dərəcəsi aşağıdakı hallarda ABB ilə Müştəri arasında qarşılıqlı razılıq əsasında artırıla bilər:
 - 17.1.1. Azərbaycan Respublikasının Mərkəzi Bankı tərəfindən müəyyən edilmiş bank faizinin uçot dərəcəsi artdıqda;
 - 17.1.2. ölkə üzrə inflyasiya səviyyəsi artdıqda və makroiqtisadi vəziyyət pisləşdikdə;
 - 17.1.3. beynəlxalq maliyyə bazarlarında maliyyə böhranı, habelə kredit resurslarının dəyərinin dəyişilməsinə təsir edən hər hansı bir faktor mövcud olduqda.
- 17.2. ABB tərəfindən bu Standart Şərtlərin 17.1-ci bəndində göstərilmiş hallarda yeni faiz dərəcəsinin tətbiq edilməsi qərara alındıqda, yeni faizlərin tətbiqindən 15 (on beş) təqvim günü əvvəl ABB Müştəriyə bu barədə yazılı bildiriş göndərir və Tərəflər əlavə saziş bağlamaqla müvafiq Müqaviləyə müvafiq dəyişikliklər edirlər.

18. Tərəflərin hüquq və öhdəlikləri

- 18.1. **ABB-nin hesab və Ödəniş kartı üzrə öhdəlikləri:**

- 18.1.1. Müştəri tərəfindən qanunvericiliyin və bankdaxili qaydaların, eləcə də bu Standart Şərtlərin tələbləri əsasında hesabın açılması üçün tələb olunan sənədlər, o cümlədən zəruri anketlər (doldurularaq) ABB-yə təqdim edildikdə müvafiq Müqavilə əsasında Müştərinin adına müvafiq valyutalarda Hesab açmaq;
- 18.1.2. Müştəriyə aşağıdakı hesablaşma-kassa xidmətləri göstərmək:
- Müştərinin Hesablarına daxil olan pul vəsaitini qəbul etmək və müvafiq ödəniş sənədinin ABB-yə daxil olduğu günün ertəsi günündən gec olmayaraq Hesaba mədaxil etmək, bu şərtlə ki, Azərbaycan Respublikasının hüquqi aktlarında daha qısa müddət nəzərdə tutulmasın. Bu zaman daxil olan pul vəsaitlərinin valyutası Hesabın valyutasından fərqli olduqda, müvafiq vəsaitlər Müştəriyə məlumat verilmədən ABB-nin əməliyyatın icra edildiyi gün üçün müəyyən olunmuş məzənnəsinə və ya çarpaz məzənnəyə əsasən konvertasiya edilərək Hesaba mədaxil edilir;
 - Hesabdan müvafiq məbləğlərin köçürülməsinə və verilməsinə dair Müştərinin sərəncamlarını müvafiq ödəniş sənədinin ABB-yə daxil olduğu gündən sonra 3 (üç) iş günündən (əlavə araşdırılma tələb olunduğu halda isə 10 (on) iş günündən) gec olmayaraq yerinə yetirmək, bu şərtlə ki, Azərbaycan Respublikasının hüquqi aktları ilə, bu aktlara uyğun qəbul edilmiş bankdaxili sənədlər ilə ayrı müddətlər nəzərdə tutulmasın; Bu zaman köçürülən pul vəsaitləri üzrə Hesabın valyutası köçürüləcək Bank hesabının valyutasından fərqli olduqda, müvafiq vəsaitlər Müştəriyə məlumat verilmədən ABB-nin əməliyyatın icra edildiyi gün üçün müəyyən olunmuş məzənnəsinə və ya çarpaz məzənnəyə əsasən konvertasiya edilərək köçürülür;
 - Azərbaycan Respublikasının hüquqi aktlarında müəyyən edilmiş tələblər və məhdudiyyətlər nəzərə alınmaqla Müştərinin təqdim etdiyi ödəniş tapşırığı əsasında vəsait alanın xeyrinə ödənişləri dövrü olaraq həyata keçirmək;
 - Müştərinin müraciəti əsasında Hesabdan çıxarışları ona təqdim etmək.
- 18.1.3. Müştəri tərəfindən Azərbaycan Respublikasının hüquqi aktlarına və bankdaxili qaydalara əsasən hesabın açılması üçün tələb olunan sənədlər, zəruri anketlər (doldurularaq) ABB-yə təqdim edildikdə sonuncuya müvafiq Müqavilə əsasında Kart hesabını açmaq və Müştəriyə Ödəniş kartının verilməsi barədə müsbət qərar qəbul edildikdə, Ödəniş kartının verilməsi haqqında müvafiq Müqavilənin imzalanması və ABB-nin Tariflərində nəzərdə tutulduğu halda müvafiq məbləğlərin Müştəri tərəfindən ödənilməsi anından 22 (iyirmi iki) iş günü müddətində Ödəniş kartını və ŞEN-kodu (zərflə və ya elektron şəkildə) Müştəriyə (sonuncunun şəxsiyyətini təsdiq edən sənədin təqdim edilməsi şərtilə) vermək; Müvafiq hüquqi aktda nəzərdə tutulan qaydada müvafiq dövlət orqanlarının (qurumlarının) elektron informasiya sistemində inteqrasiyası təmin olunduğu halda Əlavə kartı alan şəxsin şəxsiyyətini təsdiq edən sənəd məlumatları kassa əməliyyatlarının aparılması üçün həmin sistem vasitəsilə əldə olunur.
- 18.1.4. Ödəniş kartı vasitəsilə aparılan əməliyyatları Kart hesabında olan pul vəsaitləri həddində həyata keçirmək;
- 18.1.5. Müştərinin müraciəti əsasında Kart hesabı üzrə pul vəsaitlərinin hərəkətinə dair çıxarışları 11 (on bir) iş günü müddətində sonuncuya təqdim etmək;
- 18.1.6. Qanunvericilikdə nəzərdə tutulmuş qaydada Hesab, Kart hesabı və Ödəniş kartları vasitəsilə aparılan əməliyyatlara dair bank sirrini qorumaq;
- 18.1.7. Ödəniş kartının / ŞEN-kodun itirildiyi, oğurlandığı, məhv olduğu, zədələndiyi, habelə fırıldaqçılıq (fraud) əməliyyatlarının baş verdiyi hallarda Müştərinin sifariş əsasında ona yeni Ödəniş kartının verilməsi barədə müsbət qərar qəbul edildikdə, müvafiq Müqavilənin imzalanması və ABB-nin Tariflərində nəzərdə tutulduğu halda müvafiq məbləğlərin Müştəri tərəfindən ödənilməsi anından 22 (iyirmi iki) iş günü müddətində yeni Ödəniş kartının Müştəriyə verilməsini təmin etmək;
- 18.1.8. Müştəridən daxil olmuş məlumat əsasında Ödəniş kartından/Əlavə kartdan istifadə edilməklə əməliyyatların həyata keçirilməsini dayandırmaq, habelə Ödəniş kartını/Əlavə kartı blokladırmaq;
- 18.1.9. Müvafiq Müqavilə hər hansı səbəbdən ləğv edildiyi halda, Kart hesabının qalığını Müştəriyə qaytarmaq;
- 18.1.10. Müştərinin hesab(lar)ına daxil olan pul vəsaitlərinin toxunulmazlığını təmin etmək.

18.2. ABB-nin əmanət üzrə öhdəlikləri:

- 18.2.1. Müştərinin adına Hesab açmaq və əmanət üzrə qəbul edilmiş pul vəsaitini Hesaba daxil etmək;
- 18.2.2. Əmanət məbləğini əmanətin müddəti qurtardıqdan sonra, habelə Müştərinin ilk tələbi ilə (əmanət məbləğinin ¼ (dördə bir) hissəsini dərhal, qalan hissəsini isə 5 (beş) bank günündən gec olmayaraq) Müştəriyə qaytarmaq və ya göstərilən məbləğ barəsində Müştərinin digər sərəncamlarını yerinə yetirmək; Əmanət (onun hissəsi) Müştərinin və ya üçüncü şəxslərin ABB qarşısında kredit öhdəliklərinin icrasının girov təminatı qismində çıxış etdiyi halda, ABB tərəfindən əmanət məbləğinin (onun hissəsinin) qaytarılması öhdəliyinin icrası qaydası və müddətləri ilə bağlı müvafiq girov müqaviləsində fərqli qaydalar nəzərdə tutula bilər və bu zaman həmin qaydalar tətbiq ediləcəkdir.
- 18.2.3. Əmanət üzrə faizləri müvafiq Müqavilədə nəzərdə tutulmuş miqdarda ödəmək;
- 18.2.4. Əmanət və Hesab üzrə aparılan əməliyyatlara dair bank sirrini qorumaq.

18.3. ABB-nin Depozit seyfi üzrə öhdəlikləri:

- 18.3.1. Seyfi, açarları və xüsusi plastik kartı təyinatı üzrə istifadəyə yararlı və texniki cəhətdən saz vəziyyətdə Müştəri tərəfdən müvafiq Müqavilədə qeyd olunan icarə haqqı ödənilməsi gündə Müştəriyə təhvil vermək;
- 18.3.2. Müştərinin seyfdən istifadəsini qanunvericilikdə, Standart Şərtlərdə və müvafiq Müqavilədə nəzərdə tutulan hallar istisna olmaqla məhdudlaşdırmamaq;
- 18.3.3. Seyfin saxlanılma yerinin mühafizəsini təmin etmək;
- 18.3.4. Qanunvericiliklə nəzərdə tutulan hallar istisna olmaqla Müştəriyə aid məlumatları məxfi saxlamaq;
- 18.3.5. ABB tərəfindən müəyyən edilmiş iş günləri və saatlarında Müştərinin və ya onun nümayəndəsinin Seyfə, eləcə də saxlama predmetləri ilə konfidensial qaydada işləməsi üçün xüsusi ayrılmış yerə buraxılmasını təmin etmək; Bu zaman Müştəri tərəfindən şəxsiyyətini təsdiq edən sənəd, seyfin açarları və xüsusi plastik kart, onun nümayəndəsi tərəfindən isə qeyd olunanlarla yanaşı qanunvericiliyə müvafiq olaraq tərtib edilmiş etibarnamə təqdim edilməlidir.
- 18.3.6. Müştərinin və ya onun nümayəndəsinin seyfdən ABB əməkdaşının və/və ya hər hansı üçüncü şəxsin iştirakı olmadan şəxsən istifadə etməsini təmin etmək;
- 18.3.7. Müştəriyə və ya onun nümayəndəsinə heç kimin iştirakı olmadan Saxlama predmetlərini seyfə qoymaq və seyfdən çıxarmaq imkanını təmin etmək;
- 18.3.8. Müştəri və ya onun nümayəndəsi Seyfin açarının və/və ya xüsusi plastik kartın itirilməsi, zədələnməsi, məhv olması, oğurlanması, seyfin zədələnməsi və/və ya seyf kilidinin nasazlığı səbəbindən seyfin məcburi açılması tələbi ilə yazılı ərizə ilə müraciət etdikdə, seyfi Müştərinin və ya nümayəndəsinin iştirakı ilə məcburi açmaq.

18.4. ABB-nin kredit/Kredit xətti üzrə öhdəlikləri:

- 18.4.1. Kredit/Kredit xəttindən istifadəyə görə faizlərin hesablanması və tutulmasının düzgünlüyünə riayət etmək;
- 18.4.2. Kreditin və kredit üzrə hesablanmış faizlərin uçotunu aparmaq;
- 18.4.3. Müştəri müvafiq Müqavilə üzrə öhdəliklərini tam icra etdikdə Müştərinin tələbi ilə, sonuncu tərəfdən ABB-nin Tariflərində nəzərdə tutulmuş xidmət haqlarının (komisyon haqlar) ödənilməsi şərti ilə, ona bu barədə müvafiq sənəd təqdim etmək.

18.5. ABB-nin hesab və Ödəniş kartı üzrə hüquqları:

- 18.5.1. Aparılmış əməliyyatlar üzrə xidmət haqqını Hesabdan ABB-nin Tarifləri əsasında akseptsiz qaydada (Müştərinin sərəncamı olmadan) silmək;
- 18.5.2. Aşağıdakı hallarda Müştəriyə bu Standart Şərtlərdə və müvafiq Müqavilədə qeyd edilən xidmətləri göstərməkdən, Kartın (yenidən) buraxılmasından, təqdim edilməsindən, o cümlədən fəaliyyətinin bərpa edilməsindən, o cümlədən Müştərinin tapşırığı (sərəncamı) ilə və ya tapşırığı (sərəncamı) olmadan Hesab və Ödəniş kartı üzrə əməliyyatların aparılmasından imtina etmək, eləcə də qeyd olunan xidmətlərin və əməliyyatların icrasını gecikdirmək və ya təxirə salmaq:
- Hesabda kifayət qədər vəsait olmadıqda;
 - Müştəri xidmət haqqının ödənilməsindən imtina etdikdə;
 - Müştəri hesablaşma sənədlərinin tərtib edilməsi qaydalarını və onların ABB-ə təqdim edilməsi müddətlərini pozduqda;
 - ABB-nin təqsiri olmadan texniki qüsurlar baş verdikdə;
 - Üçüncü şəxslər, banklar (habelə, xarici banklar), o cümlədən də vasitəçi bank, müxbir bank, vəsait göndərən/qəbul edən bankı, kart təşkilatları, ödəniş sistemləri və ABB-nin əməkdaşlıq etdiyi digər maliyyə qurumlarından qaynaqlanan səbəblərdən (onların təqsirlərinin olub-olmamasından asılı olmayaraq) dolayı əməliyyatın icrası və xidmətin göstərilməsi qeyri-mümkün olduqda;
 - Azərbaycan Respublikası və (və ya) digər dövlətlərin səlahiyyətli orqanları, o cümlədən bank sektoru və maliyyə bazarlarında nəzarət və tənzimləyici funksiyaları həyata keçirən qurumlar, eləcə də kart təşkilatları, beynəlxalq təşkilatlar (qurumlar) və maliyyə qurumları, habelə ödəniş sistemləri tərəfindən əməliyyatın icrasını və xidmətin göstərilməsini mümkünsüz edən qərarlar qəbul edildikdə;
 - Tərəflərin iradəsindən kənar baş verən digər hallar nəticəsində, eləcə də bu Standart Şərtlərin digər müddəalarında nəzərdə tutulmuş hallarda əməliyyatın aparılması, xidmətlərin göstərilməsi mümkün olmadıqda;
- 18.5.3. Bu Standart Şərtlər və müvafiq Müqavilə üzrə göstərilən xidmətə görə Tariflərdə və aparılan əməliyyatların qaydalarında birtərəfli qaydada dəyişiklik etmək;
- 18.5.4. Hesabın açılması üçün, zəruri olan sənədlərlə yanaşı, Müştərinin pul vəsaitlərinin qeyri-sağlam xarakterli əməliyyatlarda, o cümlədən çirkli pulların yuyulmasında və terrorizmin maliyyələşdirilməsində istifadə edilmədiyinə əmin olmaq məqsədilə qanunvericiliyə zidd olmayan sənədlərin təqdim edilməsini sonuncudan tələb etmək;
- 18.5.5. Azərbaycan Respublikasının qanunları, tərəfdar çıxdığı beynəlxalq müqavilə və sazişlərdən irəli gələn, həmçinin zəruri hesab etdiyi digər hallarda Müştəridən onun pul axını, maliyyə mənbələri, özünün və imza hüququ olan şəxslərin eyniləşdirilməsinə dair, lakin bununla məhdudlaşmayan digər məlumatları tələb etmək;
- 18.5.6. Azərbaycan Respublikasının mövcud qanunvericiliyində və normativ xarakterli aktlarda nəzərdə tutulmuş hallarda Müştərinin hesabını bağlamaq, hesab üzrə əməliyyatları dayandırmaq və ya vəsaitləri təyinatı üzrə silmək;
- 18.5.7. Qanunvericilikdə və/və ya Standart Şərtlərdə müəyyən olunmuş əsaslar olduqda müvafiq Müqaviləni birtərəfli qaydada ləğv etmək;
- 18.5.8. Müştərinin ABB, o cümlədən onun törəmə müəssisələri və əməkdaşlıq etdiyi şəxslər qarşısında, habelə məcburi ödənişlər və rüsumlarla bağlı dövlət qarşısında icra edilməmiş hər hansı öhdəliyi olduqda onun Hesabdakı, habelə Müştəriyə çatacaq bütün vəsaitlərdən pul vəsaitini akseptsiz qaydada (Müştərinin sərəncamı olmadan) silmək və/və ya həmin öhdəliklərin icrasını təmin etmək üçün müvafiq pul vəsaitlərini bloklaşdırmaq; Müştərinin müvafiq öhdəlikləri Hesabın valyutasından fərqli valyutada olduqda, Hesabdakı vəsaitlər Müştəriyə məlumat verilmədən ABB-nin həmin gün üçün müəyyən olunmuş məzənnəsinə və ya çarpaz məzənnəyə əsasən konvertasiya edilərək Hesabdan silinir.

- 18.5.9. Müştəri Azərbaycan Respublikasının hüquqi aktları və bankdaxili qaydaların hesabın açılması üçün tələb olunan sənədləri, zəruri anketləri (dolduraraq) ABB-yə təqdim etmədikdə, lakin, bununla məhdudlaşmayaraq ABB-nin öz mülahizəsinə əsasən Kart hesabının açılmasından və Ödəniş kartının/Əlavə kartın (yenidən) buraxılmasından, təqdim edilməsindən, o cümlədən fəaliyyətinin bərpa edilməsindən səbəblərini göstərmədən imtina etmək;
- 18.5.10. Müştərinin ABB, o cümlədən onun törəmə müəssisələri və əməkdaşlıq etdiyi şəxslər qarşısında, habelə məcburi ödənişlər və rüsumlarla bağlı dövlət qarşısında hər hansı öhdəliyi olduqda, Kart hesabından və Müştərinin ABB-dəki digər hesablarından Ödəniş kartından/Əlavə kartdan istifadə edilməklə aparılmış əməliyyatların məbləğlərini, Texniki overdraft üzrə borc məbləğlərini, ABB-nin Tariflərinə uyğun olaraq komisyon haqları Ödəniş kartından istifadə (eləcə də ABB-nin kartının ləğv edilməsi, bloklaşdırılması və.s) ilə bağlı ABB-nin çəkdiyi faktiki xərclərin məbləğlərini, Kart hesabından istifadə nəticəsində ABB-yə dəyən zərəri və bütün növ maliyyə itkilərini, sui-istifadə halları nəticəsində əldə edilmiş əlavə qazanc məbləğlərini (cashback, xallar, millər, bonuslar və s.) Müştərinin hesablarından, habelə ona çatacaq bütün vəsaitlərdən akseptsiz qaydada (Müştərinin sərəncamı olmadan) silmək və/və ya həmin öhdəliklərin icrasını təmin etmək üçün Kart hesabında/Hesabda olan, habelə ona çatacaq pul vəsaitlərini bloklaşdırmaq; Müştərinin müvafiq öhdəlikləri Kart hesabının valyutasından fərqli valyutada olduqda, Kart hesabındakı vəsaitlər Müştəriyə məlumat verilmədən ABB-nin həmin gün üçün müəyyən olunmuş məzənnəsinə və ya çarpaz məzənnəyə əsasən konvertasiya edilərək Kart hesabından silinir.
- 18.5.11. Ödəniş kartından istifadə ilə bağlı ABB tərəfindən müəyyən olunmuş birdəfəlik və/və ya gündəlik əməliyyat limitlərini öz mülahizəsinə əsasən, habelə Müştərinin müraciəti əsasında Müştəriyə münasibətdə dəyişdirmək, ləğv etmək və ya bunlardan imtina etmək;
- 18.5.12. Müştəri tərəfindən bu Standart Şərtlərin 5.13-cü bəndində nəzərdə tutulanlar da daxil olmaqla, bu Standart Şərtlər və müvafiq Müqavilə üzrə öhdəliklərin icrası pozulduqda, Qanunvericilikdə, Standart Şərtlərdə nəzərdə tutulmuş digər hallarda müvafiq Müqaviləni birtərəfli qaydada ləğv etmək, Ödəniş kartını/Əlavə kartları bloklaşdırmaq/ləğv etmək, Ödəniş kartını/Əlavə kartları və öhdəliklərin pozulması nəticəsində ABB-yə dəyən zərəri və bütün növ maliyyə itkilərini, habelə sui-istifadə halları nəticəsində əldə edilmiş əlavə qazanc məbləğlərini Müştəridən geri tələb etmək;
- 18.5.13. ABB-nin Tariflərində (o cümlədən Ödəniş kartından istifadə ilə bağlı birdəfəlik və/və ya gündəlik limitlərdə) və Kart vasitəsilə aparılan əməliyyatların qaydalarında birtərəfli qaydada dəyişiklik etmək;
- 18.5.14. Ödəniş kartı Müştəri tərəfindən götürülmədikdə, onun hazırlanmasından 60 (altmış) gün müddətində Ödəniş kartını ləğv etmək, Kart hesabını bağlamaq və müvafiq Müqaviləyə birtərəfli qaydada xitam vermək. Bu zaman tutulmuş komisyon haqlar Müştəriyə qaytarılmır.
- 18.5.15. Müştəridən onun pul axını, maliyyə mənbələri, özünün və imza hüququ olan şəxslərin eyniləşdirilməsinə dair zəruri olan bütün sənədləri və məlumatları almaq;
- 18.5.16. Kart hesabının açılması və Ödəniş kartının buraxılması üçün zəruri olan sənədlərlə yanaşı, Müştərinin pul vəsaitlərinin qeyri-sağlam xarakterli əməliyyatlarda, o cümlədən çirkli pulların yuyulmasında və terrorizmin maliyyələşdirilməsində istifadə edilmədiyinə əmin olmaq məqsədilə qanunvericiliyə zidd olmayan digər sənədlərin də təqdim edilməsini tələb etmək;
- 18.5.17. Azərbaycan Respublikası mövcud qanunvericiliyində və normativ xarakterli aktlarda nəzərdə tutulmuş hallarda Kart hesabını bağlamaq, Ödəniş kartı üzrə əməliyyatları dayandırmaq və ya Kart hesabındakı vəsaitləri təyinatı üzrə silmək;
- 18.5.18. Qeyri-rezidentlərə və ya alınması üçün müraciət olunan Ödəniş kartlarının/Əlavə kartların aid olduğu beynəlxalq kart təşkilatının tələblərinə uyğun olaraq verilməsinə məhdudiyət qoyulan xarici ölkə vətəndaşlarına Ödəniş kartının/Əlavə kartın verilməsindən imtina etmək və zəruri olduğu hallarda risklərin sığortalınması üçün depozit məbləğinin ödənilməsinə tələb etmək.

- 18.5.19. Mövcud qanunvericiliyin tələblərinə uyğun rəsmiləşdirilmiş və ABB-yə təqdim edilmiş məhkəmə qərarları, inkasso sərəncamları və digər səlahiyyətli dövlət orqanlarının sərəncamlarını mübahisəsiz (Müştərinin sərəncamı olmadan) icra etmək;
- 18.5.20. ABB, digər şəxslər tərəfindən, habelə istənilən formada/üsulla Hesaba/Kart hesabına səhv olaraq daxil edilmiş, köçürülmüş və ya silinmiş pul vəsaitini müvafiq araşdırma apararaq yanlış əməliyyatın və ya digər sui-istifadə halının nəticəsi olduğunu dəqiqləşdirdikdən sonra Müştəriyə xəbər vermədən akseptsiz qaydada silmək, geri köçürmək və ya bərpa etmək;
- 18.5.21. Müştərinin təqdim etdiyi və ya digər mənbələrdən əldə edilən məlumatlar əsasında Hesabın/Kart hesabının Azərbaycan Respublikası ilə digər dövlətlər arasında bağlanmış ikitərəfli və ya çoxtərəfli beynəlxalq müqavilələrə və ya “Maliyyə hesablari barədə məlumatların avtomatik mübadiləsi haqqında səlahiyyətli orqanlar arasında Çoxtərəfli Razılaşma” (bundan sonra - Çoxtərəfli Razılaşma adlandırılacaq) çərçivəsində tətbiq edilən Ümumi Hesabatlılıq Standartına (Common Reporting Standard - CRS) uyğun olaraq müvafiq məlumatları səlahiyyətli dövlət orqanına vermək; Bununla Tərəflər razılaşır ki, ABB səlahiyyətli dövlət orqanına Müştəri haqqında şəxsi məlumatları və onun hesablari haqqında məlumatları/hesabatları qanunvericiliklə müəyyən olunan hallarda təqdim edə bilər və belə hesabatların göndərildiyi hallarda Müştəriyə heç bir əlavə bildirişin göndərilməsi və/və ya ondan hər hansı şəkildə razılıq alınması tələb olunmayacaqdır;
- 18.5.22. Müştərinin hesabına səhvən, habelə istənilən formada/üsulla digər sui-istifadə halının nəticəsi olaraq mədaxil edilmiş pul vəsaitini müvafiq araşdırma apararaq yanlış əməliyyatın nəticəsi olduğunu dəqiqləşdirdikdən sonra akseptsiz qaydada silmək və/və ya geri qaytarmaq;
- 18.5.23. Texniki overdraft baş verdiyi təqdirdə mövcud Kredit xəttinin müddəti çərçivəsində birtərəfli qaydada Texniki overdraft məbləği qədər Kredit xətti məbləğini artırmaq, Kredit xətti mövcud deyilsə, başlanılma (Texniki overdraftın yarandığı gün) və bitmə tarixləri arasında ən azı 1 (bir) gün müddət saxlanılmaqla birtərəfli qaydada Texniki overdraft məbləği qədər Kredit xətti təyin etmək;
- 18.5.24. Müştərinin ABB, sığorta təşkilatları, o cümlədən onun törəmə müəssisələri və əməkdaşlıq etdiyi şəxslər qarşısında onların təqdim etdiyi bank və ya digər müvafiq məhsulların şərtlərindən irəli gələn öhdəliyi (sığorta müqaviləsi, digər xidmət müqaviləsi bağlamaq, müəyyən hərəkətləri etmək və ya etməmək və s.) mövcud olduqda, həmin öhdəliklərin ilkin olaraq icrasını təmin etmək üçün Kart hesabını/Hesabı bloklaşdırmaq və müvafiq hesablara istənilən mədaxil əməliyyatını məhdudlaşdırmaq;
- 18.5.25. Qanunvericilikdə, bu Standart Şərtlərdə və müvafiq Müqavilədə nəzərdə tutulmuş digər hüquqları həyata keçirmək.

18.6. **ABB-nin əmanət üzrə hüquqları:**

- 18.6.1. Müştərinin ABB, o cümlədən onun törəmə müəssisələri və əməkdaşlıq etdiyi şəxslər qarşısında, habelə məcburi ödənişlər və rüsumlarla bağlı dövlət qarşısında hər hansı öhdəliyi olduqda onun Hesabdakı, habelə ona çatacaq bütün pul vəsaitini akseptsiz qaydada (Müştərinin sərəncamı olmadan) silmək və/və ya həmin öhdəliklərin icrasını təmin etmək üçün Hesabda olan, habelə ona çatacaq pul vəsaitlərini bloklaşdırmaq; Müştərinin müvafiq öhdəlikləri Hesabın valyutasından fərqli valyutada olduqda, Hesabdakı vəsaitlər Müştəriyə məlumat verilmədən ABB-nin həmin gün üçün müəyyən olunmuş məzənnəsinə və ya çarpaz məzənnəyə əsasən konvertasiya edilərək Hesabdan silinir.
- 18.6.2. Müştərinin və ya üçüncü şəxslərin öhdəliklərinin təminatı qismində çıxış edən əmanət məbləği Müştəri tərəfindən vaxtından əvvəl geri götürüldüyü təqdirdə, müvafiq öhdəlik üzrə mövcud borcun tam məbləğdə ödənilməsinə əmanət məbləğindən müvafiq məbləği akseptsiz qaydada silməklə təmin etmək; Müştərinin müvafiq öhdəlikləri Hesabın valyutasından fərqli valyutada olduqda, Hesabdakı vəsaitlər Müştəriyə məlumat verilmədən ABB-nin həmin gün üçün müəyyən olunmuş məzənnəsinə və ya çarpaz məzənnəyə əsasən konvertasiya edilərək Hesabdan silinir.

- 18.6.3. Əmanətin məbləğindən çirkli pulların yuyulması, terrorizmin maliyyələşdirilməsi və digər bu kimi məqsədlər üçün istifadə edilməsi müəyyən edildikdə, bununla bağlı şübhələr olduqda və ya belə şübhə üçün kifayət qədər əsaslar olduqda, Müştəri pul vəsaitlərinin mənbəyi və/və ya benefisiar mülkiyyətçisi barədə məlumatları ABB-ə təqdim etmədikdə, müvafiq Müqaviləyə birtərəfli qaydada xitam vermək, əmanət üzrə faizlərin ödənilməsini dayandırmaq, ödənilmiş faizləri Müştəridən sonuncunun razılığı olmadan tutmaq. Qanunvericiliklə və daxili qaydalarla tələb olunduğu hallarda bu barədə müvafiq orqanlara məlumat verilir.
- 18.6.4. Qanunvericilikdə, bu Standart Şərtlərdə və müvafiq Müqavilədə nəzərdə tutulmuş digər hüquqları həyata keçirmək.
- 18.7. **ABB-nin Depozit seyfi üzrə hüquqları:**
- 18.7.1. İcarə haqqının, eləcə də Standart Şərtlər, müvafiq Müqavilə və/və ya ABB-nin Tariflərində nəzərdə tutulmuş digər məbləğlərin ödənilməsini müvafiq məbləğdə pul vəsaitlərinin Müştərinin ABB-dəki bütün hesablarından akseptsiz qaydada silməklə təmin etmək;
- 18.7.2. Müştərini xəbərdar etməklə müvafiq Müqavilədə qeyd olunan seyfin yerləşdiyi ünvanı birtərəfli qaydada dəyişdirmək;
- 18.7.3. Seyfdə tez alovlanan, partlayıcı, radioaktiv, toksik, kimyəvi aktiv, zəhərli, kəskin qoxulu, narkotik və ABB-yə, onun əməkdaşlarının və üçüncü şəxslərin səhhətinə, ətraf mühitə zərər vura bilən digər maddələr, ərzaq malları və korlanmaya məruz qalan digər əşyalar, mülki dövriyyədən çıxarılmış əşyalar, silah, silah üçün ehtiyat və komplektləşdirici hissələrin, döyüş sursatı və saxlanması ABB-nin təmin edə bilmədiyi xüsusi şəraiti və/və ya səlahiyyətli dövlət orqanlarının xüsusi icazələrini tələb edən digər əşyaların və maddələrin saxlanması halını aşkar etdikdə və ya belə halların olması ilə bağlı əsaslı ehtimallar olduqda, seyfi Müştərinin iştirakı olmadan məcburi açmaq və müvafiq Müqaviləyə birtərəfli qaydada xitam vermək;
- 18.7.4. Müştəri tərəfindən bu Standart Şərtlər və müvafiq Müqavilə üzrə ABB qarşısında yaranmış borcunun tam ödənilməsinə və Müqavilə ilə üzərinə götürdüyü digər öhdəliklərin tam icra edilməsinə qədər Müştərinin və ya onun nümayəndəsinin seyfi buraxılmasından və ya Saxlama predmetlərinin Müştəriyə və ya onun nümayəndəsinə qaytarılmasından imtina etmək;
- 18.7.5. Bu Standart Şərtlərin 9.2-ci bəndində qeyd edilən 1 (bir) aylıq müddətin sonunadək Tərəflərin qarşılıqlı razılığı əsasında seyfin icarəsi ilə bağlı yeni müvafiq Müqavilə bağlanmadıqda və ya Müştəri tərəfindən seyfi (açarlar və xüsusi plastik kart ilə birlikdə) ABB-yə təhvil verilmədikdə, seyfin boşaldılması və icarə haqqı üzrə yaranmış borcun ödənilməsi barədə yazılı bildirişin Müştəriyə göndərilməsindən 2 (iki) ay sonra sonuncunun iştirakı olmadan seyfi məcburi açmaq, Saxlama predmetlərini seyfdən çıxarmaq və saxlamağa götürmək, Ödəniş kartının qeydiyyatını ləğv etmək, seyfin açarlarını və kilidlərini dəyişmək; Bu zaman ABB-nin saxlancında olan Saxlama predmetlərinin zədələnməsinə, ilkin vəziyyətinin dəyişməsinə görə ABB məsuliyyət daşımır.
- 18.7.6. Fors-major hallar (yanğın, daşqın, zəlzələ və s.), eləcə də insanların həyat və sağlamlığına, ABB-nin və digər şəxslərin əmlakının məhv olmasına təhlükə olduğunu göstərən digər hallar (seyfin içindəkilərin alovlanması, kəskin qoxunun əmələ gəlməsi və s.) yarandığı təqdirdə, həmçinin Standart Şərtlərdə və qüvvədə olan qanunvericiliklə nəzərdə tutulmuş digər hallarda seyfi Müştərinin iştirakı olmadan məcburi açmaq.
- 18.7.7. Bu Standart Şərtlərin 18.7.3-cü, 18.7.5-ci və 18.7.6-cı yarımbəndlərində nəzərdə tutulduğu hallarda ABB tərəfindən Depozit seyfi məcburi açıldıqda və Saxlama predmeti saxlamaya götürüldükdə ABB-in Tariflərində nəzərdə tutulmuş qaydada və məbləğdə Müştəridən müvafiq xidmət haqqını tutmaq;
- 18.7.8. Qanunvericilikdə, bu Standart Şərtlərdə və müvafiq Müqavilədə nəzərdə tutulmuş digər hüquqları həyata keçirmək.

18.8. **ABB-nin kredit/Kredit xətti üzrə hüquqları:**

- 18.8.1. Müştəriyə 1 (bir) təqvim günü əvvəlcədən məlumat verməklə özünün müəyyən etdiyi dövriliklə kreditin məqsədli təyinatına uyğun istifadə edilməsinə nəzarəti həyata keçirmək və bunu Müştəridən tələb etmək;
- 18.8.2. Kredit üzrə ödəniş müddəti çatmış əsas borcun qaytarılmasını, faizlərin, eləcə də dəbbə pulunun ödənilməsinə müvafiq məbləğdə pul vəsaitlərinin Müştərinin ABB-dəki bütün Bank hesablarından, habelə ona çatacaq bütün vəsaitlərdən akseptsiz qaydada silməklə təmin etmək;
- 18.8.3. Kredit üzrə əsas borcun qaytarılmasını, faizlərin, eləcə də dəbbə pulunun ödənilməsinə təmin etmək üçün müvafiq məbləğdə pul vəsaitlərini Müştərinin ABB-dəki bütün Bank hesablarında bloklaşdırmaq;
- 18.8.4. Müştərinin razılığı olmadan bu Standart Şərtlərdən və müvafiq Müqavilədən irəli gələn tələb hüququnu istənilən vaxt üçüncü şəxslərə güzəşt etmək;
- 18.8.5. Bu Standart Şərtlərin 14.8-ci bəndində qeyd olunmuş hallarda kreditin vaxtından əvvəl qaytarılmasını və həmin bənddə müəyyən edilmiş müddətədək hesablanmış faizlərin ödənilməsinə Müştəridən tələb etmək, bu tələb sonuncu tərəfindən 14.9-cu bənddə müəyyən olunmuş müddətdə yerinə yetirilmədikdə isə müvafiq Müqavilə üzrə öhdəliklərin icrasının təminatı qismində çıxış edən təminat predmetinə tutma yönəltmək;
- 18.8.6. Müştərinin əmlak vəziyyətinin əhəmiyyətli dərəcədə pisləşməsi və ya Müştərinin ABB-yə hər hansı yanlış məlumat verməsi səbəbindən borcun vaxtında qaytarılmayacağı açıq-aşkar bəlli olduqda, yaxud Müştəri kreditin verilməsi üçün Standart Şərtlərdə və müvafiq Müqavilədə nəzərdə tutulmuş öhdəliyini icra etmədikdə, o cümlədən ABB-nin tələbi ilə təminat təqdim etmədikdə, müvafiq Müqavilə imzalandıqdan sonra, lakin kredit məbləği müvafiq hesaba köçürülənədək kredit məbləğinin köçürülməsindən və (və ya) köçürüldükdən sonra da kreditin Müştəriyə verilməsi öhdəliyinin icrasından tam və ya qismən birtərəfli qaydada imtina etmək;
- 18.8.7. Kredit vəsaiti hesabına Müştərinin digər kredit üzrə qalıq borcunun ödənilməsi nəzərdə tutulduqda, kredit üzrə vəsaiti və ya onun bir hissəsini müvafiq Müqavilədə qeyd edilmiş hesabdən və ya Müştərinin digər hesabına mədaxil edərək həmin hesabdən sonuncunun sərəncamı olmadan akseptsiz qaydada silmək;
- 18.8.8. Kredit xəttinə bağlı olan Ödəniş kartı ləğv edildiyi təqdirdə Kredit xəttinə xitam vermək;
- 18.8.9. Qanunvericilikdə, bu Standart Şərtlərdə və müvafiq Müqavilədə nəzərdə tutulmuş digər hüquqları həyata keçirmək.

18.9. **Müştərinin hesab və Ödəniş kartı üzrə öhdəlikləri:**

- 18.9.1. Azərbaycan Respublikasının hüquqi aktlarına, ABB-daxili qaydalara, eləcə də Azərbaycan Respublikası ilə digər dövlətlər arasında bağlanmış ikitərəfli və ya çoxtərəfli beynəlxalq müqavilələrə yaxud Çoxtərəfli Razılaşmaya müvafiq olaraq Hesabın/Kart hesabının açılması üçün tələb olunan sənədləri, eləcə də zəruri anketləri (dolduraraq) ABB-ə təqdim etmək;
- 18.9.2. Hesabda saxlanılan pul vəsaitlərindən Azərbaycan Respublikasının mövcud qanunvericiliyinə uyğun istifadə etmək;
- 18.9.3. Bu Standart Şərtlər və müvafiq Müqavilə üzrə ABB-nin göstərdiyi xidmətlərə görə xidmət haqqlarını ABB-nin Tariflərinə uyğun və vaxtında ödəmək; Standart Şərtlər çərçivəsində müvafiq Müqaviləni imzalamaqla Müştəri ABB-nin mövcud Tarifləri ilə tanış olduğunu və onları qəbul etdiyini təsdiq edir.
- 18.9.4. ABB, habelə digər şəxslər tərəfindən Hesaba/Kart hesabına səhv mədaxil olunmuş pul vəsaitlərini ABB-nin müvafiq tələbini aldıqdan sonra 1 (bir) iş günündən gec olmayaraq geri qaytarmaq;
- 18.9.5. Bu Standart Şərtlərin 18.5.4-cü, 18.5.5-ci, 18.5.16-cı və 18.9.17-ci yarımbəndlərində qeyd edilmiş sənədləri və məlumatları ABB-nin tələb etdiyi gündən etibarən 1 (bir) iş günü müddətində ABB-yə təqdim etmək;

- 18.9.6. Adı, soyadı, atasının adı, vətəndaşlığı, ünvanı və digər əlaqə vasitələri dəyişdikdə, müvafiq dəyişikliklərlə bağlı zəruri məlumatları 5 (beş) iş günü ərzində ABB-yə təqdim etmək;
- 18.9.7. ABB, o cümlədən onun törəmə müəssisələri və əməkdaşlıq etdiyi şəxslər qarşısında üzərinə götürdüyü borc öhdəlikləri üzrə, o cümlədən əsas məbləğlər, faizlər, ABB tərəfindən tətbiq edilən cərimə (dəbbə) sanksiyaları və digər pul öhdəlikləri üzrə pul vəsaitlərini, eləcə də ABB-nin Tariflərinə əsasən Hesab vasitəsilə aparılan əməliyyatlar üzrə xidmət haqqını, o cümlədən Bu Standart Şərtlərin 18.9.14-18.9.15-ci yarımbəndlərində qeyd olunmuş məbləğləri akseptsiz qaydada (Müştərinin sərəncamı olmadan) Hesabdan/Kart hesabından, habelə Müştəriyə çatacaq vəsaitdən silmək və/və ya həmin öhdəliklərin icrasını təmin etmək üçün hesabda olan pul vəsaitlərini bloklaşdırmaq hüququnu ABB-yə vermək; Müştərinin bu yarımbənddə nəzərdə tutulmuş təsdiqi nağdsız hesablaşmaların aparılması üçün ödəniş sənədi hesab edilir və ABB tərəfindən icra olunur.
- 18.9.8. Standart Şərtlər çərçivəsində müvafiq Müqavilə ləğv edildiyi halda, istifadə edilməmiş çeklərlə birlikdə çek kitabçasını ABB-yə qaytarmaq;
- 18.9.9. Hesabda olan pul vəsaitindən hər hansı qeyri-qanuni məqsəd, o cümlədən çirkli pulların yuyulması (qeyri-qanuni yolla əldə edilmiş gəlirlərin leqallaşdırılması) və terrorizmin maliyyələşdirilməsi üçün istifadə etməyəcəyinə təminat vermək və buna görə məsuliyyət daşımaq;
- 18.9.10. Standart Şərtlər çərçivəsində müvafiq Müqavilə imzalandığı tarixdən sonra, Müştərinin ABB-yə təqdim etdiyi anketlərdə, formalarda və ya digər sənədlərdə qeyd edilmiş faktiki\hüquqi vəziyyətin\məlumatların (soyadı, adı, ata adı, ünvanı, eləcə də Standart Şərtlərin 28.9-cu bəndində göstərilən məlumatlar istisna olmaqla) digər şəkildə dəyişməsi və ya həqiqətə uyğun olmaması aşkar olunduğu təqdirdə, bu barədə ABB-yə 30 (otuz) iş günü ərzində yazılı formada məlumat vermək;
- 18.9.11. Ödəniş kartı vasitəsilə əməliyyatları Azərbaycan Respublikasının mövcud qanunvericiliyinə və beynəlxalq ödəniş sistemləri tərəfindən qəbul edilən qaydalara uyğun aparmaq;
- 18.9.12. Ödəniş kartını digər şəxslərə verməmək, ŞEN-kodu, ABB tərəfindən verilən müştəri eyniləşdirmə nömrəsini (CIF) gizli saxlamaq;
- 18.9.13. Ödəniş kartı üzrə əməliyyatları, müvafiq əməliyyata görə komissiyon haqları da nəzərə almaqla, Kart hesabındakı pul vəsaitləri həddində həyata keçirmək; müvafiq Müqavilədə ayrı qayda nəzərdə tutulmayıbsa, Müştəriyə Kart hesabı üzrə Overdraft təqdim edilmir.
- 18.9.14. Ödəniş kartından istifadə üzrə xidmət haqqını və ABB-nin Tariflərində nəzərdə tutulmuş halda digər məbləğləri (sığorta depoziti və s.), Ödəniş kartı vasitəsilə apardığı əməliyyatların məbləğlərini, ABB-nin Tariflərinə uyğun olaraq komissiyon haqları və cərimə faizlərini, eləcə də Ödəniş kartından istifadə ilə bağlı ABB-nin çəkdiyi digər xərclərin əvəzini, Kart hesabından istifadə nəticəsində ABB-ə dəyən zərəri və bütün növ maliyyə itkilərini, sui-istifadə halları nəticəsində əldə edilmiş əlavə qazanc məbləğlərini ABB-ə ödəmək;
- 18.9.15. Texniki overdraft baş verdiyi təqdirdə mövcud Kredit xəttinin müddəti çərçivəsində ABB tərəfindən birtərəfli qaydada Texniki overdraft məbləği qədər Kredit xətti məbləğinin artırılmasına, Kredit xətti mövcud deyilsə, başlanılma (Texniki overdraftın yarandığı gün) və bitmə tarixləri arasında ən azı 1 (bir) gün müddət saxlanılmaqla ABB tərəfindən birtərəfli qaydada Texniki overdraft məbləği qədər Kredit xətti təyin edilməsinə Azərbaycan Respublikasının Mülki Məcəlləsinin 356-cı maddəsinin tələbləri nəzərə alınmaqla qabaqcadan razılıq vermək və bu razılığı heç bir halda ləğv etməmək;
- 18.9.16. Ödəniş kartının qorunub saxlanmasını təmin etmək və onun yararsız hala düşməsinə yol verməmək;
- 18.9.17. Ödəniş kartı vasitəsilə aparılmış əməliyyatlar üzrə sənədləri özündə saxlamaq və hər hansı bir əməliyyatı mübahisələndirdiyi halda müvafiq əməliyyata dair sənədləri ABB-yə təqdim etmək və əməliyyatın mübahisələndirilməsi ilə bağlı ABB-nin Tariflərində nəzərdə tutulan xidmət haqlarını ödəmək;
- 18.9.18. Kart/Əlavə kart/ŞEN-kod itirildikdə, oğurlandıqda, məhv olduqda, səlahiyyəti olmayan şəxs tərəfindən qanunsuz istifadə edildikdə, zədələndikdə, habelə fırıldaqçılıq (fraud) əməliyyatları baş verdikdə, o

cümlədən Ödəniş kartı vasitəsilə (o cümlədən internet vasitəsilə) əməliyyatların aparılması zamanı Ödəniş kartının rekvizitlərinin üçüncü şəxslərə açıqlanması şübhələri yarandıqda Ödəniş kartının bloklaşdırılması üçün dərhal ABB-nin müştəri xidmətinin telefon nömrəsi və ya “Azərikard” prosessinq mərkəzinin Ödəniş kartının arxasında göstərilən telefon nömrəsi vasitəsilə müvafiq olaraq ABB-ni və ya “Azərikard” prosessinq mərkəzini xəbərdar etmək və kartın bloklanılması barədə xidmət göstərən məsul işçinin təsdiqini almaq; Bu hallarda Müştərinin ABB tərəfindən eyniləşdirilməsi üçün zəruri olan bütün məlumatlar ABB əməkdaşına bildirilməlidir. ABB mobile – Mobil Bank və ABB banking - İnternet Bank xidmətlərinin istifadəçiləri həmin xidmətlərdən istifadə etməklə də Ödəniş kartını bloklaşdırıla bilərlər.

- 18.9.19. Kart hesabında olan pul vəsaitindən hər hansı qeyri-qanuni məqsəd, o cümlədən çirkli pulların yuyulması (qeyri-qanuni yolla əldə edilmiş gəlirlərin leqallaşdırılması) və terrorizmin maliyyələşdirilməsi üçün istifadə etməyəcəyinə təminat vermək və buna görə məsuliyyət daşımaq;
- 18.9.20. Əlavə kartın istifadəçisini bu Standart Şərtlər və müvafiq Müqavilənin tələbləri ilə tanış etmək;
- 18.9.21. Hesab üzrə sərəncam vermək səlahiyyətinin digər şəxsə həvalə edilməsinə dair etibarnaməni ləğv etdikdə bununla bağlı dərhal ABB-ni xəbərdar etmək;
- 18.9.22. Hər hansı səbəbdən Ödəniş kartı ABB-ə məxsus bankomatda qaldıqda və ya ABB-ə məxsus bankomat vasitəsilə əməliyyat aparılan zaman pul vəsaitini ağılabatan vaxt ərzində həmin bankomatdan məxaric etmək mümkün olmadıqda dərhal bu barədə ABB-ə məlumat vermək, ABB əməkdaşının tövsiyələrini almadan bankomatın yanından ayrılmaq və müvafiq tövsiyələrə əməl etmək; Müştəri bu bəndin tələblərinə riayət etmədikdə, eləcə də Ödəniş kartı ABB-ə məxsus olmayan bankomatda qaldıqda və ya pul vəsaitini ağılabatan vaxt ərzində həmin bankomatdan məxaric etmək mümkün olmadığı üçün Müştəriyə dəymiş zərərə və bütün növ maliyyə itkilərinə görə ABB məsuliyyət daşımır.
- 18.9.23. Beynəlxalq Kart Təşkilatları tərəfindən qəbul edilmiş “məsuliyyətin ötürülməsi qaydası”nın (liability shift rule) tətbiq olunub-olunmamasından asılı olmayaraq, Kart/Əlavə kartın istifadəsi və həmin kartlar vasitəsilə aparılan istənilən əməliyyata görə tam məsuliyyət daşımaq, habelə kartların istifadəsi nəticəsində ABB-yə və digər üçüncü şəxslərə dəyən zərərin və bütün növ maliyyə itkilərinin əvəzinin tam həcmdə ödənilməsinə həyata keçirmək;
- 18.9.24. Bu Standart Şərtlər və qanunvericiliyin tələbləri nəzərə alınmaqla, Beynəlxalq Kart Təşkilatları tərəfindən qəbul edilən qaydalara əməl etmək.

18.10. Müştərinin əmanət üzrə öhdəlikləri:

- 18.10.1. Soyadı, adı, ata adı, ünvanı və digər əlaqə vasitələri dəyişdikdə, müvafiq dəyişikliklərlə bağlı zəruri məlumatları 5 (beş) iş günü ərzində ABB-yə təqdim etmək;
- 18.10.2. Əmanət barədə sərəncam vermək səlahiyyətinin digər şəxsə həvalə edilməsinə dair etibarnaməni ləğv etdikdə bununla bağlı dərhal ABB-ni xəbərdar etmək.

18.11. Müştərinin Depozit seyfi üzrə öhdəlikləri:

- 18.11.1. Seyfin icarəsi üzrə icarə haqqını müvafiq Müqaviləni imzaladığı gündə ödəmək;
- 18.11.2. Seyfin icarə müddəti bu Standart Şərtlərin 9.2-ci bəndinə müvafiq olaraq uzadıldıqda, uzadılmış müddət üçün icarə haqqını ABB-nin Tariflərinə uyğun olaraq müvafiq Müqavilədə göstərilmiş müddətin bitdiyi tarixdən sonrakı iş günündə ödəmək;
- 18.11.3. Standart Şərtlərin 9.2-ci bəndində qeyd olunmuş müddətin bitməsinədək 18.11.9-cu yarımbənddə göstərilən öhdəliklər icra edilmədikdə, 18.7.5-ci yarımbəndə müvafiq olaraq seyfin ABB tərəfindən məcburi açılmasınadək keçən dövr üçün hesablanmış icarə haqqını ABB-nin Tariflərinə müvafiq olaraq ödəmək;

- 18.11.4. Seyfin açarlarını aldıqdan sonra həmin açarlarla seyfin açılıb-bağlanması və seyfin saz vəziyyətdə olmasını yoxlamaq və bundan sonra seyfi qəbul etmək;
- 18.11.5. Seyfdən bu Standart Şərtlərdə göstərilmiş məqsədlər üçün istifadə etmək;
- 18.11.6. Seyfdən istifadə zamanı ABB-yə ziyan vuran hərəkətlərə yol verməmək və seyfin istifadəyə yararlı vəziyyətdə saxlanılmasını təmin etmək;
- 18.11.7. Seyfin açarlarını ciddi mühafizə etmək və onları (o cümlədən dublikatlarını), Ödəniş kartını, xüsusi plastik kartı və ŞEN-kodu heç kəsə verməmək;
- 18.11.8. İcarə müddəti bitdikdə və ya müvafiq Müqaviləyə vaxtından əvvəl xitam verildikdə seyfi Saxlama predmetlərindən boşaltmaq və açarları, habelə xüsusi plastik kartı ilə birlikdə istifadəyə yararlı və texniki saz vəziyyətdə ABB-yə təhvil vermək;
- 18.11.9. Müvafiq Müqavilənin qüvvədə olduğu müddət ərzində özünün və ya nümayəndəsinin təqsiri üzündən seyfin və ya seyf kilidinin zədələndiyi, korlandığı və/və ya seyfin açarlarının (o cümlədən Ödəniş kartının və xüsusi plastik kartın) zədələndiyi, məhv olduğu və ya itirildiyi halda, bu barədə dərhal seyfin nömrəsi göstərilməklə ABB-ni yazılı şəkildə xəbərdar etmək;
- 18.11.10. Özünün və ya nümayəndəsinin təqsiri üzündən seyfin zədələndiyi, korlandığı və/və ya seyfin açarlarının və/və ya xüsusi plastik kartın zədələndiyi, məhv olduğu və ya itirildiyi halda, ABB-nin Tariflərində nəzərdə tutulmuş cəriməni, seyfin məcburi açılmasına (həyata keçirildiyi halda), seyfin və/və ya seyf kilidinin dəyişdirilməsinə və ya təmirinə görə, eləcə də yeni açarın və/və ya xüsusi plastik kartın hazırlanmasına görə ABB-nin çəkdiyi xərclərin əvəzini ödəmək;
- 18.11.11. ABB-nin Tariflərinə müvafiq olaraq Standart Şərtlər və müvafiq Müqavilə üzrə öhdəliklərin icrasının gecikdirilməsinə görə cəriməni və seyfdən çıxarılmış Saxlama predmetlərinin ABB tərəfindən saxlanca götürülməsinə görə xidmət haqqını ABB-yə ödəmək.

18.12. Müştərinin kredit/Kredit xətti üzrə öhdəlikləri:

- 18.12.1. Kreditdən müvafiq Müqavilədə göstərilən məqsədli təyinatına uyğun istifadə etmək; Müştəri kreditdən hər hansı qeyri-qanuni məqsəd, o cümlədən çirkli pulların yuyulması (qeyri-qanuni yolla əldə edilmiş gəlirin leqallaşdırılması) və terrorizmin maliyyələşdirilməsi üçün istifadə etməyəcəyinə təminat verir və buna görə məsuliyyət daşıyır;
- 18.12.2. Kreditin qaytarılması və ondan istifadəyə görə faizlərin ödənilməsi üzrə öhdəliklərini bu Standart Şərtlərdə və müvafiq Müqavilədə müəyyən olunmuş qaydada və müddətlərdə icra etmək; Faizlərin ödənilməsi və əsas borcun qaytarılması üzrə Müştərinin öhdəlikləri müvafiq məbləğdə pul vəsaitlərinin Müştərinin cari hesabına daxil edilməsi üçün ABB-nin kassasına mədaxil olunduqdan və ya müxbir hesabına daxil edildikdən sonra icra edilmiş hesab edilir.
- 18.12.3. ABB tərəfindən tələb edildiyi halda, kreditin verildiyi tarixdən etibarən 30 (otuz) təqvim günündən gec olmayaraq kreditin öz təyinatına uyğun istifadə edilməsini təsdiq edən müvafiq sənədi ABB-ə təqdim etmək;
- 18.12.4. Özündən asılı olmayan səbəblərə görə kreditdən onun verildiyi tarixdən 30 (otuz) təqvim günü müddətində məqsədli təyinatına uyğun istifadə edə bilmədiyi təqdirdə dərhal bu barədə ABB-ni xəbərdar etmək və ABB tərəfindən tələb edildiyi halda, aldığı krediti qaytarıldığı günədək hesablanmış faizlərlə birlikdə sonuncuya qaytarmaq;
- 18.12.5. Standart Şərtlərdən və müvafiq Müqavilədən irəli gələn öhdəliklərin vaxtında və lazımı qaydada icra edilməməsinə və ya pozulmasına görə müvafiq Müqavilədə müəyyən olunmuş dəbbə pulunun (cərimə, penya) ABB-yə ödənilməsinə təmin etmək;
- 18.12.6. Kredit üzrə ödəniş müddəti çatmış əsas borcun qaytarılmasını, faizlərin, eləcə də dəbbə pulunun ödənilməsinə təmin etmək üçün müvafiq məbləğdə pul vəsaitlərinin özünün ABB-dəki hesablarından, habelə ona çatacaq bütün vəsaitlərdən akseptsiz qaydada silmək və/və ya həmin öhdəliklərin icrasını təmin

etmək üçün müvafiq pul vəsaitlərini blokladımaq hüququnu ABB-yə vermək; Müştərinin bu yarımənddə nəzərdə tutulmuş təsdiqi nağdsız hesablaşmaların aparılması üçün ödəniş sənədi hesab edilir və ABB tərəfindən icra olunur.

- 18.12.7. Müvafiq Müqavilə üzrə kreditin verilməsi məqsədi ilə hüquqi aktların və ABB-nin daxili qaydalarının tələblərinə uyğun müvafiq sənədləri sonuncuya təqdim etmək; Kreditin alınması üçün ABB-yə təqdim etdiyi sənədlərdə və/və ya məlumatlarda hər hansı bir dəyişiklik baş verdikdə, həmin dəyişikliyin baş verməsindən sonrakı 5 (beş) iş günü ərzində bu barədə ABB-ni yazılı surətdə xəbərdar etmək;
- 18.12.8. Müvafiq Müqavilənin qüvvədə olduğu müddət ərzində həmin Müqavilədə qeyd olunan təminat müqaviləsinə hər hansı əsasla xitam verilsə, ABB tərəfindən tələb irəli sürüldükdən sonra 2 (iki) ay müddətində ABB-nin tələblərinə cavab verən anoloji təminat müqaviləsinin bağlanmasını təmin etmək;
- 18.12.9. Kreditin verilməsinə və rəsmiləşdirilməsinə görə Standart Şərtlərdə, müvafiq Müqavilədə və/və ya ABB-nin Tariflərində nəzərdə tutulduğu halda müvafiq xidmət haqlarını və komisyona haqları ödəmək;
- 18.12.10. Soyadı, adı, ata adı, ünvanı və digər əlaqə vasitələri dəyişdikdə, müvafiq dəyişikliklərlə bağlı zəruri məlumatları 5 (beş) iş günü ərzində ABB-yə təqdim etmək.

18.13. Müştərinin hesab və Ödəniş kartı üzrə hüquqları:

- 18.13.1. ABB-ə təqdim etdiyi sərəncam əsasında pul vəsaitinin qəbul edilməsini və Hesaba mədaxil edilməsini, Hesabdan müvafiq məbləğlərin köçürülməsini və verilməsini, Hesab üzrə digər əməliyyatların aparılmasını ABB-dən tələb etmək;
- 18.13.2. ABB-dən Hesabın/Kart hesabının vəziyyəti barədə hesabdan çıxarış və ya arayış almaq;
- 18.13.3. Ödəniş kartından bankomat, POS-terminallar və digər elektron qurğulardan nağd pulun çıxarılması üçün və nağdsız ödənişlərin aparılması üçün istifadə etmək;
- 18.13.4. Ödəniş kartı/Əlavə kart/ŞEN-kod itirildikdə, oğurlandıqda, məhv olduqda, səlahiyyəti olmayan şəxs tərəfindən qanunsuz istifadə edildikdə, zədələndikdə, habelə fırıldaqçılıq (fraud) əməliyyatları baş verdikdə, o cümlədən Ödəniş kartı vasitəsilə (o cümlədən internet vasitəsilə) əməliyyatların aparılması zamanı Ödəniş kartının rekvizitlərinin üçüncü şəxslərə açıqlanması şübhələri yarandıqda Ödəniş kartının blokladılması üçün 18.9.18-ci yarımənddə nəzərdə tutulmuş qaydada ABB-yə məlumat verərək yeni Ödəniş kartının verilməsinə dair ərizə ilə ABB-yə müraciət etmək;
- 18.13.5. Ödəniş kartından istifadə edilməsi qaydalarına dair ABB-dən məsləhətlər almaq;
- 18.13.6. Ödəniş kartı vasitəsi ilə aparılmış əməliyyatlara görə pul vəsaitlərinin Kart hesabından silinməsindən 45 (qırx beş) gün müddətində istənilən əməliyyatı mübahisələndirmək; Əməliyyat həmin müddətdə mübahisələndirilmədikdə silinmənin düzgünlüyü Müştəri tərəfindən təsdiqlənmiş hesab edilir.
- 18.13.7. Öz mülahizəsinə əsasən seçdiyi yaxın qohumlarının (ata, ana, baba, nənə, ər, arvad, övlad, bacı, qardaş) adına Əlavə kartın buraxılması ilə bağlı ABB-yə ərizə ilə müraciət etmək; ABB tərəfindən Əlavə kartın verilməsi barədə müsbət qərar qəbul edildikdə, Əlavə kart 22 (iyirmi iki) iş günü ərzində müvafiq ərizədə göstərilmiş şəxsə və ya Əlavə kartın bağlı olduğu Kart hesabının sahibinə, Əlavə kartı alan şəxs tərəfindən şəxsiyyətini təsdiq edən sənədin təqdim edilməsi şərti ilə təqdim edilir. Müvafiq hüquqi aktda nəzərdə tutulan qaydada müvafiq dövlət orqanlarının (qurumlarının) elektron informasiya sistemində inteqrasiyası təmin olduğu halda Əlavə kartı alan şəxsin şəxsiyyətini təsdiq edən sənəd məlumatları kassa əməliyyatlarının aparılması üçün həmin sistem vasitəsilə əldə olunur. Əlavə kart vasitəsilə aparılmış bütün əməliyyatlar, o cümlədən həmin əməliyyatlar üzrə komisyona haqlar üzrə bütün silinmələr Ödəniş kartı üzrə Kart hesabından həyata keçirilir. Əlavə kart vasitəsilə aparılmış bütün əməliyyatlara görə məsuliyyəti Müştəri daşıyır. Ödəniş kartı üzrə eyni vaxtda qüvvədə olan Əlavə kartların sayına ABB tərəfindən məhdudiyət qoyula bilər.
- 18.13.8. Ödəniş kartı/Əlavə kart avtomatik olaraq blokladıldıqda ABB-nin müştəri xidmətinin nömrəsinə və ya "Azərikard" prosesinq mərkəzinin Ödəniş kartının arxasında göstərilən telefon nömrəsinə zəng etməklə

və əvvəlcədən ABB-yə təqdim etdiyi məxfi kodu bildirməklə Ödəniş kartını blokdan çıxarmaq və Kart hesabı üzrə əməliyyatların aparılmasını bərpa etmək;

18.13.9. ABB-nin bu bərdə 30 (otuz) gün əvvəlcədən yazılı şəkildə xəbərdar edilməsi, ABB qarşısında bu Standart Şərtlərdən və müvafiq Müqavilədən irəli gələn bütün öhdəliklərin icra edilməsi və ABB tərəfindən tələb irəli sürüldükdə Ödəniş kartının və bütün Əlavə kartların ABB-yə qaytarılması şərtilə müvafiq Müqaviləni birtərəfli qaydada ləğv etmək.

18.14. Müştərinin əmanət üzrə hüquqları:

18.14.1. Azərbaycan Respublikasının qanunvericiliyinin, bu Standart Şərtlərin və müvafiq Müqavilənin tələbləri nəzərə alınmaqla əmanət bərdə sərəncam vermək;

18.14.2. Bu Standart Şərtlərin tələbləri nəzərə alınmaqla müvafiq Müqavilədə nəzərdə tutulmuş şərtlərlə və qaydada əmanət məbləğini və həmin məbləğ üzrə hesablanmış faizləri almaq.

18.15. Müştərinin Depozit seyfi üzrə hüquqları:

18.15.1. Müvafiq Müqavilədə qeyd olunmuş icarə haqqını ödədikdən sonra, istifadəyə yararlı vəziyyətdə seyfin ona təhvil verilməsini ABB-dən tələb etmək;

18.15.2. Seyfdən bu Standart Şərtlərdə və ya müvafiq Müqavilədə qeyd olunmuş məqsədlər üçün və istifadə qaydalarına müvafiq olaraq istifadə etmək;

18.15.3. Seyfdən istifadə hüququnu Azərbaycan Respublikası qanunvericiliyinə uyğun olaraq təsdiq edilmiş etibarnamə əsasında üçüncü şəxsə vermək; Bu zaman seyflərin saxlandığı sahəyə buraxılış hüququ olan ABB-nin əməkdaşları Müştərinin etibarnamə əsasında nümayəndəsi qismində çıxış edə bilməz.

18.15.4. Seyfin saxlanılma yerinə daxil olmaq və Seyfə çıxış əldə etmək üçün Müştərinin əvvəlcədən ABB-də qeydiyyatdan keçirdiyi Ödəniş kartının və ŞEN-kodun qeydiyyatının dəyişdirilməsi ilə bağlı ABB-yə yazılı şəkildə müraciət etmək;

18.15.5. Müvafiq Müqavilənin qüvvədə olduğu müddət ərzində Standart Şərtlər və müvafiq Müqavilə üzrə borcunun olmadığı təqdirdə Müqaviləyə birtərəfli qaydada xitam vermək və seyfi boşaldaraq açarla birlikdə texniki saz vəziyyətdə ABB-ə təhvil vermək.

18.16. Müştərinin kredit/Kredit xətti üzrə hüquqları:

18.16.1. Standart Şərtlər və müvafiq Müqavilə üzrə öhdəliklərini tam icra etdikdə, sonuncu tərəfindən ABB-nin Tariflərində nəzərdə tutulmuş xidmət haqlarının (komisyon haqların) ödənilməsi şərtilə, bu bərdə müvafiq sənədin ona verilməsini ABB-dən tələb etmək;

18.16.2. Kredit məbləği ona verilənədək kredit alınmasından tam və ya qismən birtərəfli qaydada imtina etmək;

18.16.3. Müvafiq Müqavilə üzrə kredit vəsaiti ona verildiyi gündən 30 (otuz) təqvim günü müddətində heç bir səbəb göstərmədən müvafiq Müqavilədən imtina etmək; Bu halda, Müştəri müvafiq Müqavilə üzrə verilmiş kredit vəsaitini və həmin kredit vəsaitinin verildiyi gündən qaytarıldığı günədək hesablanan faizləri ödəməlidir. ABB tərəfindən ödənilən dövlət rüsumu və xidmət haqlarının məbləği istisna olmaqla, Müştəridən kompensasiya və hər hansı digər ödənişlərin alınması yolverilməzdir.

18.16.4. Krediti istənilən vaxt xəbərdarlıq etmədən qismən və yaxud tam şəkildə vaxtından əvvəl qaytarmaq; Bu halda, kreditin qalıq müddətinə görə hesablanmış faizlər və (və ya) digər haqlar vaxtından əvvəl ödənilmiş məbləğə mütənəsib olaraq azaldılır və Müştəri tərəfindən kreditdən faktiki istifadə olunduğu müddət üçün hesablanmış faizlər və (və ya) digər haqlar kredit məbləği ilə birlikdə ABB-yə ödənilir.

18.16.5. Öz kredit borcları haqqında məlumatların alınması və onun haqqında toplanan məlumatlarda qeyri-dəqiqliyin aradan qaldırılması üçün yazılı formada, kredit tarixçəsi subyektlərinin məlumatlarının toplandığı qanunvericiliklə nəzərdə tutulmuş müvafiq mənbələrə, bürolara müraciət etmək;

- 18.16.6. Müvafiq Müqavilənin qüvvədə olduğu müddətdə ABB-yə verdiyi sorğu əsasında təqvim ili ərzində 2 (iki) dəfə ödənişsiz olaraq kağız daşıyıcıda, digər davamlı daşıyıcıda isə istənilən zaman ödənişsiz olaraq Kreditin qalığı barədə hesabdən çıxarışı Kreditin ödəniş qrafiki şəklində əldə etmək.

19. Hesab üzrə göstərilən əlavə xidmətlər

19.1. “Məlumat mərkəzi” xidməti:

- 19.1.1. ABB Müştəriyə “Məlumat mərkəzi” xidmətini göstərir. “Məlumat mərkəzi” xidməti dedikdə Telefonla ABB-yə zəng edərək müraciəti əsasında ona verilmiş “Məlumat kodu”-nu telefonun klaviaturasında yığan və özünü təqdim edən Müştəriyə hesabdakı pul vəsaitinin miqdarı və hesab üzrə aparılmış əməliyyatlar barədə məlumat verilməsi başa düşülür.
- 19.1.2. Müştəri “Məlumat kodu”-nu mühafizə etməlidir. ABB “Məlumat kodu”-nun ABB-nin təqsiri olamayan hallarda üçüncü şəxslərin əlinə keçməsinə görə məsuliyyət daşımır.

19.2. “SMS/E-mail məlumatlandırma” xidməti:

- 19.2.1. Müştəri bu Standart Şərtlər çərçivəsində imzalanan müvafiq Müqavilələrin qüvvədə olduğu müddətdə ABB-yə ərizə təqdim etməklə “SMS/E-mail məlumatlandırma” xidmətinə qoşula bilər.
- 19.2.2. Müştəri “Cari hesab üzrə SMS-Məlumatlandırma” xidmətinə qoşulduqda Hesab üzrə aparılmış əməliyyat barədə mobil telefon nömrəsinə SMS şəklində məlumat (bildiriş), “E-mail-Məlumatlandırma” xidmətinə qoşulduqda isə aparılan əməliyyatlara dair Bank hesabından çıxarış elektron poçt ünvanına göndərilir.
- 19.2.3. Aparılmış müvafiq əməliyyatlara dair məlumat Müştəriyə aşağıdakı qaydada və müddətlərdə göndərilir:
- 19.2.3.1. SMS vasitəsilə: əməliyyatın aparıldığı gün (Müştərinin seçimindən asılı olaraq, hesab üzrə yalnız mədəxil əməliyyatları və ya məxaric əməliyyatları yaxud hər iki əməliyyat növü üzrə bildirişlər göndərilə bilər);
- 19.2.3.2. E-mail vasitəsilə: Müştərinin seçiminə uyğun olaraq, əməliyyatın aparıldığı gündən sonrakı iş günü, həftədə bir dəfə və ya ayda bir dəfə.
- 19.2.4. Müştəri “E-mail-Məlumatlandırma” xidmətinin istifadəsi üçün işlək elektron poçt ünvanına, “SMS-Məlumatlandırma” xidmətinin istifadəsi üçün isə işlək mobil telefon nömrəsinə malik olmalı və ABB-yə təqdim etməlidir.
- 19.2.5. Müştəri ona təqdim olunan xüsusi kodu və özünün müəyyən etdiyi kod sözü kənar şəxslərə açıqlamamağı, həmçinin elektron poçt qutusunu və mobil telefonunu kənar şəxslərin müdaxiləsindən qorumağı öhdəsinə götürür, buna görə məsuliyyət daşır.
- 19.2.6. Müştəri elektron poçt ünvanını və ya mobil telefonun nömrəsini dəyişdikdə, onun kompüteri və ya mobil telefonu və ya mobil telefonunun SİM-kartı itirildikdə, həmçinin öz elektron poçt qutusuna kənar şəxslərin müdaxiləsini aşkar etdikdə dərhal bu barədə ABB-ə rəsmi olaraq müraciət etməlidir.
- 19.2.7. Müştəri müvafiq xidmətlərə qoşulmaya dair ABB-ə təqdim etdiyi ərizədə müvafiq məlumatların dəqiqliyinə və düzgünlüyünə görə məsuliyyət daşır.
- 19.2.8. Müştəri ABB-dən asılı olmayan səbəblərdən irəli gələn bütün riskləri öz üzərinə götürür. ABB, ondan asılı olmayan səbəblərə görə (üçüncü şəxslərin avadanlığında, şəbəkələrində və əlaqə xətlərində qəzalar və başqa nasazlıqlar və s.) müvafiq məlumatların Müştəriyə göndərilməsində gecikmələrə, habelə bu kimi hallarda məlumatların bütövlüyünə və məxfiliyinə görə məsuliyyət daşımır və Müştəri ABB-dən asılı olmayan səbəblərdən irəli gələn bütün riskləri öz üzərinə götürür.
- 19.2.9. “SMS/E-mail məlumatlandırma” xidmətlərinə görə Müştəridən ABB-nin Tariflərinə uyğun xidmət haqqı tutulur.

19.3. “ABB mobile – Mobil Bank” və “ABB banking - İnternet Bank” xidmətləri:

- 19.3.1. Müştərinin müraciəti əsasında və ABB-nin rəsmi internet səhifəsində (www.abb-bank.az) yerləşdirilmiş “ABB mobile - Mobil Bank” və “ABB banking - İnternet Bank” xidmətlərdən istifadə qaydaları ilə tanış

olmaqla Müştəri “ABB mobile - Mobil Bank” və “ABB banking - İnternet Bank” xidmətlərinə qoşula bilər.

- 19.3.2. Müştərinin Şəxsi imzasının başqa analoqundan istifadə edilməklə “ABB mobile - Mobil Bank” və “ABB banking - İnternet Bank” vasitəsilə əməliyyatların aparılması və sənədlərin imzalanması zamanı ABB-nin təqsiri olmadan yarana biləcək bütün risklərə görə məsuliyyət Müştərinin üzərinə düşür və ABB buna görə məsuliyyət daşımır.
- 19.3.3. Müştəri tərəfindən proqram təminatının düzgün quraşdırılmamasından əmələ gələn problemlərə görə, eləcə də İnternet şəbəkəsində yaranmış problemlər səbəbindən Mobil Bankın əlavəsinin, mobil cihazın və ya İnternet Bankçılıq proqramının müvafiq qaydada işləməməsinə görə, Müştəri tərəfindən məlumatların ötürülməsi və qəbulu zamanı yaranan problemlərə görə ABB məsuliyyət daşımır.
- 19.3.4. Müştəri İnternet Bankçılıq sistemi vasitəsilə həyata keçirilən elektron əməliyyatların mövcud qanunvericiliyə uyğun tərtib edilməsinə, onların buraxılış məlumatlarını istifadə etməklə təsdiq edilməsinə, habelə Müştəri tərəfindən İnternet Bankçılıq sistemində daxil edilən məlumatların dürüstlüyünə və tamlığına görə məsuliyyət daşıyır, bununla bağlı yarana biləcək bütün risklərə və Müştəriyə dəymiş zərərə, eləcə də bütün növ maliyyə itkilərinə görə görə məsuliyyəti tam olaraq Müştəri daşıyır.
- 19.3.5. Bank “ABB mobile - Mobil Bank” və “ABB banking - İnternet Bank” xidmətlərinə dair birtərəfli qaydada dəyişiklər edə bilər və bununla bağlı yenilənmiş qaydalar ABB-nin internet səhifəsində (www.abb-bank.az) yerləşdirildiyi gün Müştəri tərəfindən onların qəbul edildiyi gün sayılır.

20. Tərəflərin məsuliyyəti

- 20.1. Tərəflər bu Standart Şərtlərdə, habelə onun çərçivəsində imzalanan müvafiq Müqavilələrdə nəzərdə tutulmuş öhdəliklərin lazımınca yerinə yetirilməməsinə görə Azərbaycan Respublikasının qüvvədə olan qanunvericiliyi ilə məsuliyyət daşıyırlar.
- 20.2. ABB, müvafiq hüquqi aktlara və ABB-nin daxili sənədlərinə uyğun tərtib olunmamış ödəniş sənədlərinin icrasına və ya ödəniş sənədlərində düzgün göstərilməyən məlumatlara görə məsuliyyət daşımır.
- 20.3. ABB, hüquqi aktlarda nəzərdə tutulan hallarda Hesabdakı pul vəsaiti üzərinə həbs qoyulduğu və ya hesablar üzrə əməliyyatların dayandırıldığı hallarda ödəniş sənədlərinin icrasına görə məsuliyyət daşımır.
- 20.4. Müştəri tərəfindən ABB-yə təqdim edilən məlumatlar (telefon nömrəsi, email adresi və s.) əsasında Müqavilə(lər)in üçüncü şəxs(lər) tərəfindən qanunsuz olaraq bağlanmasına görə ABB məsuliyyət daşımır.
- 20.5. Müştəri Azərbaycan Respublikasının hüquqi aktlarının, habelə vergi və maliyyə məlumatlarının mübadiləsinə nəzərdə tutan Azərbaycan Respublikasının tərəfdar çıxdığı beynəlxalq müqavilələrin tələblərinin tam və ya qismən yerinə yetirməməsi nəticəsində ABB-yə tətbiq edilə biləcək maliyyə sanksiyaları və ya digər şəkildə dəyəcək zərərin, eləcə də bütün növ maliyyə itkilərinin əvəzinin tam ödənilməsinə məsuliyyət daşıyır.
- 20.6. Beynəlxalq Kart Təşkilatları tərəfindən qəbul edilmiş “məsuliyyətin ötürülməsi qaydası”nın (liability shift rule) tətbiq olunub-olunmamasından asılı olmayaraq, internet vasitəsilə Kartdan istifadə etməklə aparılmış, həmçinin ölkə xaricində aparılmış bütün əməliyyatlar üzrə, habelə Kartdan istifadə zamanı təhlükəsizlik qaydalarına əməl edilməməsinə görə (Kartı üçüncü şəxslərə verməmək, ŞEN-kodu gizli saxlamaq, beynəlxalq ödəniş sistemlərinin müəyyən etdiyi təhlükəsizlik kodunu (3D Secure code) digər şəxslərlə paylaşmamaq və s.) ABB məsuliyyət daşımır. Bu bənddə nəzərdə tutulan əməliyyatlar nəticəsində Müştəri özünə, ABB-ə və digər üçüncü şəxslərə dəymiş zərər, eləcə də bütün növ maliyyə itkiləri və müvafiq zərərin aradan qaldırılmasına sərf olunmuş xərclər (xidmət haqları, komissiya haqları və s.) həcmində tam məsuliyyət daşıyır.
- 20.7. Əlavə kartlarla aparılmış bütün əməliyyatlar üzrə məsuliyyəti tam şəkildə Müştəri özü daşıyır.

- 20.8. ABB-yə məxsus olmayan bankomat və ya POS-terminal şəbəkəsində, eləcə də elektron platformalar üzərindən skimminq və ya şimminq yolu ilə hazırlanmış saxta kartlarla həyata keçirilən əməliyyatlara görə və belə əməliyyatların nəticəsində Müştəriyə vurulmuş ziyana görə ABB məsuliyyət daşımır;
- 20.9. Bu Standart Şərtlərin və müvafiq Müqavilənin şərtlərinin pozulmasında təqsirli olan Tərəf digər Tərəfə vurduğu zərəri və bütün növ maliyyə itkilərini tam həcmdə ödəməlidir.
- 20.10. ABB seyfdə saxlanılan Saxlama predmetlərinin mexaniki zədələnməsinə və ya məhv olmasına, onların xassələrinin dəyişməsinə görə, bu hallar Saxlama predmetlərinin öz-özünə törəyən təsiri nəticəsində və ya fors-major halları nəticəsində baş vermişsə, məsuliyyətdən azad olunur.
- 20.11. Seyfin açarlarının (dublikatlarının), Ödəniş kartının, xüsusi plastik kartın və ŞEN-kodun digər şəxslərə verilməsinə görə məsuliyyəti tam şəkildə Müştəri özü daşıyır.
- 20.12. Müştəri və ya onun nümayəndəsi seyfi açmazdan əvvəl seyfin və/və ya seyf kilidinin zədələnməsi və nasaz olması barədə yazılı şəkildə ABB-ni xəbərdar etmədiyi və seyfin məcburi açılması haqqında tələb irəli sürmədiyi halda ABB məsuliyyətdən azad olunur.
- 20.13. Müştəri tərəfindən kredit üzrə əsas borcun tam məbləğinin və ya onun bir hissəsinin qaytarılması müddətləri pozulduqda, ABB tərəfindən Müştəriyə gecikdirmənin hər günü üçün gecikdirilmiş əsas borc məbləğinə müvafiq Müqavilədə müəyyən edilmiş qaydada və miqdarda cərimə hesablanı bilər.
- 20.14. Qanunvericilikdə, Standart Şərtlərdə və müvafiq Müqavilədə nəzərdə tutulmuş hallarda ABB kreditin vaxtından əvvəl qaytarılmasını tələb etdikdə və Müştəri Standart Şərtlərin 14.9-cu bəndində müəyyən olunmuş müddətdə krediti vaxtından əvvəl qaytarmadıqda, həmin müddətin bitdiyi andan kredit üzrə cari tarixə mövcud olan əsas borc məbləği gecikdirilmiş əsas borc kateqoriyasına aid edilir və həmin məbləğə bu Standart Şərtlərin 20.13-cü bəndində nəzərdə tutulmuş qaydada hesablanı bilər.
- 20.15. Standart Şərtlər çərçivəsində imzalanan müvafiq Müqavilədə nəzərdə tutulmuş dəbbə pulunun (cərimə, penya) ödənilməsi Müştərini müvafiq öhdəliklərin icrasından azad etmir.
- 20.16. Bu Standart Şərtlər və müvafiq Müqavilə üzrə verilmiş kreditin valyutasının mübadilə məzənnəsinin Müştəri üçün əlverişsiz dəyişməsi nəticəsində yarana biləcək maliyyə itkisi riski Müştərinin üzərinə düşür. Bu cür halın baş verməsi, Müştərinin kredit öhdəliyinin icrasından imtina etməsinə və ya bu öhdəliyin icrasını gecikdirməsinə haqq qazandırmır və heç bir halda Müştərinin kredit öhdəliklərinin yenidən hesablanmasına səbəb ola bilməz.
- 20.17. Bu Standart Şərtlərin 18.5.2-ci yarımbəndində göstərilən hallarda ABB tərəfindən bu Standart Şərtlərdə və müvafiq Müqavilədə qeyd edilən xidmətlərin göstərilməsindən, o cümlədən Hesab və Ödəniş kartı üzrə əməliyyatların aparılmasından imtina edilməsi, eləcə də qeyd olunan xidmətlərin və əməliyyatların icrasının gecikdirilməsi və ya təxirə salınması nəticəsində Müştəriyə dəymiş (dəyəcək) zərərə və bütün növ maliyyə itkilərinə görə ABB məsuliyyət daşımır.
- 20.18. Azərbaycan Respublikası və (və ya) digər dövlətlərin səlahiyyətli orqanları, o cümlədən bank sektoru və maliyyə bazarlarında nəzarət və tənzimləyici funksiyaları həyata keçirən qurumlar, eləcə də kart təşkilatları, beynəlxalq təşkilatlar (qurumlar) və ödəniş sistemləri, habelə banklar (xarici banklar daxil olmaqla), o cümlədən də vasitəçi bank, müxbir bank, vəsait göndərən/qəbul edən bankı və ABB-nin əməkdaşlıq etdiyi digər maliyyə qurumları tərəfindən qəbul edilən qərarlar, tətbiq edilən məhdudiyətlər nəticəsində Müştəriyə dəymiş (dəyəcək) zərərə və bütün növ maliyyə itkilərinə görə ABB məsuliyyət daşımır.
- 20.19. Üçüncü şəxslər, banklar (habelə, xarici banklar), o cümlədən də vasitəçi bank, müxbir bank, vəsait göndərən/qəbul edən bankı, kart təşkilatları, ödəniş sistemləri və ABB-nin əməkdaşlıq etdiyi digər maliyyə qurumlarının təqsirinə, ləğvinə, fəaliyyətinin dayandırılmasına, müflis elan edilməsinə və (və ya) onlardan asılı olan digər səbəblərə görə Müştəriyə dəymiş (dəyəcək) zərərə və bütün növ maliyyə itkilərinə görə ABB məsuliyyət daşımır.

- 20.20. Vasitəçi bank, müxbir bank, vəsait göndərən/qəbul edən bankı, kart təşkilatları, ödəniş sistemləri və ABB-nin əməkdaşlıq etdiyi digər maliyyə qurumlarının ləğvi, fəaliyyətinin dayandırılması, fəaliyyətində, tələblərində və göstərdiyi xidmətlərdə dəyişiklik edilməsi, o cümlədən Azərbaycan Respublikası və (və ya) digər dövlətlərin səlahiyyətli orqanları, o cümlədən bank sektoru və maliyyə bazarlarında nəzarət və tənzimləyici funksiyaları həyata keçirən qurumlar tərəfindən qəbul edilən istənilən qərar barədə ABB-nin Müştəriyə məlumat təqdim etmək öhdəliyi yoxdur və qeyd edilən səbəblərdən dolayı, eləcə də müvafiq məlumatın təqdim edilməməsi nəticəsində Müştəriyə dəymiş (dəyəcək) zərərə və bütün növ maliyyə itkilərinə görə ABB məsuliyyət daşımır.
- 20.21. Bu Standart Şərtlər və müvafiq Müqavilə əsasında əldə olunan məhsullar/xidmətlər üzrə Müştəri ABB-yə məxsus ATM, ödəmə terminalı və digər elektron qurğulara, o cümlədən elektron platformalara vurduğu zərərə görə tam həcmdə məsuliyyət daşıyır.
- 20.22. Müştərinin bu Standart Şərtlər və müvafiq Müqavilə əsasında əldə olunan məhsullar/xidmətlərdən ABB-yə məxsus olan və olmayan ATM, ödəmə terminalı və digər elektron qurğuların, o cümlədən elektron platformaların işləməməsi və ya qüsurlu işləməsi səbəbindən istifadə edə bilməməsi nəticəsində Müştəriyə dəymiş (dəyəcək) zərərə və bütün növ maliyyə itkilərinə görə ABB məsuliyyət daşımır.

21. Digər şərtlər

21.1. Bank hesabı və Ödəniş kartı üzrə:

- 21.1.1. Hesabın açılmasına dair müvafiq Müqavilə imzalandığı tarixdən qüvvəyə minir və Tərəflər müvafiq Müqavilə, o cümlədən hazırkı Standart Şərtlər üzrə bütün öhdəliklərini tam icra edənədək qüvvədə qalır.
- 21.1.2. Müvafiq Müqavilə Müştərinin və ya səlahiyyətli nümayəndəsinin ərizəsi üzrə istənilən vaxt ləğv edilir.
- 21.1.3. ABB aşağıdakı hallarda müvafiq Müqaviləni ləğv edə və Bank hesabını bağlaya bilər:
- 21.1.3.1. Müştəri Hesab üzrə azı 1 (bir) il ərzində əməliyyat aparmadığı təqdirdə;
- 21.1.3.2. Müştərini 30 (otuz) təqvim günü əvvəlcədən xəbərdar etməklə ABB tərəfindən müəyyən edilən bankdaxili nəzarət qaydalarına müvafiq olaraq;
- 21.1.3.3. Müştəri tərəfindən hesabdan çirkli pulların yuyulması, terrorizmin maliyyələşdirilməsi və fırıldaqçılıq (fraud) əməliyyatlarının aparılması və s. qeyri-qanuni bu kimi məqsədlər üçün istifadə edilməsi müəyyən edildikdə və ya bununla bağlı şübhələr olduqda və ya belə şübhə üçün kifayət qədər əsaslar yarandıqda;
- 21.1.3.4. Standart Şərtlərdə, müvafiq Müqavilədə və qanunvericilikdə qeyd edilən sənədlər və/və ya məlumatlar Müştəri tərəfindən təqdim edilmədikdə;
- 21.1.3.5. Müştərinin ölümü barədə ABB-yə rəsmi yazılı məlumat daxil olduqda;
- 21.1.3.6. Müştərinin eyniləşdirilməsi və verifikasiyası ilə bağlı tələbləri yerinə yetirmək mümkün olmadığı və/və ya Müştəri ilə bağlı əvvəllər təqdim edilmiş eyniləşdirmə məlumatlarının doğru olmadığına dair şübhələr olduğu və/və ya Müştərinin işgüzar münasibətlərinin mahiyyəti və məqsədi barədə məlumatlar əldə etmək mümkün olmadığı hallarda;
- 21.1.3.7. Müştərinin hesabında saxlanan pul vəsaitinin məbləği ABB-nin qaydaları və ya müvafiq Müqavilə ilə nəzərdə tutulmuş minimum miqdardan az olduqda, bir şərtlə ki, belə məbləğ ABB-nin bu barədə xəbərdarlıq etdiyi gündən bir ay ərzində bərpa edilməmiş olsun;
- 21.1.3.8. Bu Standart Şərtlərin 5.13-cü bəndinin tələbləri də daxil olmaqla, Standart şərtlər və onun çərçivəsində imzalanan müvafiq Müqavilə üzrə öhdəliklərin icrası Müştəri tərəfindən pozulduqda;
- 21.1.3.9. ABB tərəfindən Müştəriyə Kredit verilməsi və ya Kredit xəttinin təyin edilməsi məqsədləri üçün açılmış Bank hesab(lar)ına münasibətdə həmin Kredit və ya Kredit xətti üzrə borc tam bağlandıqda;
- 21.1.3.10. Qanunvericilikdən irəli gələn digər hallarda.
- 21.1.4. Müvafiq Müqavilənin ləğv edilməsi Müştərinin Hesabının/Kart hesabının bağlanması üçün əsasdır.

- 21.1.5. Müvafiq Müqavilə ləğv edildikdə ABB Hesabdakı pul vəsaitinin qalığını Müştəriyə verir və ya Müştərinin göstərişi ilə onun müvafiq yazılı ərizəsinin alındığı gündən ən gec 7 (yeddi) təqvim günü keçənədək başqa hesaba köçürür. Hesabın qalığı Müştəri tərəfindən geri alınmadıqda və ya vəsaitin köçürülməli olan yeni hesab ABB-yə bildirilmədikdə, həmin vəsait müvafiq müştəri kateqoriyasının bağlanmış hesablarının uçotu aparılan hesaba köçürülür və Müştəriyə bu barədə yazılı məlumat verilir.
- 21.1.6. Kart hesabının açılmasına dair müvafiq Müqavilə imzalandığı tarixdən qüvvəyə minir və Ödəniş kartının istifadə müddətinin bitdiyi gündən 45 (qırx beş) gün sonra (Kart hesabına Priority Pass kartları bağlandıqda 60 (altmış) gün) qüvvədən düşmüş sayılır, bir şərtlə ki, Müştəri müvafiq Müqavilə qüvvədə olan müddət ərzində yeni Ödəniş kartının buraxılması barədə ABB-yə ərizə ilə müraciət etməsin və ABB tərəfindən ona yeni Ödəniş kartının verilməsi barədə müsbət qərar qəbul edilməsin.
- 21.1.7. Kart hesabının açılmasına dair müvafiq Müqaviləyə Tərəflərin qarşılıqlı razılığı əsasında və qanunvericilikdə, Standart Şərtlərdə və/və ya müvafiq Müqavilədə nəzərdə tutulmuş hallarda və qaydada Tərəflərin biri tərəfindən birtərəfli qaydada vaxtından əvvəl xitam verilə bilər.
- 21.1.8. Müvafiq Müqaviləyə hər hansı səbəbdən xitam verildikdə, ABB-in tələbi ilə Müştəri 3 (üç) iş günü müddətində bütün Ödəniş kartlarını/Əlavə kartları ABB-ə qaytarmalıdır.
- 21.1.9. ABB tərəfindən Kart hesabının açılmasına dair müvafiq Müqaviləyə, həmçinin, aşağıdakı hallarda birtərəfli qaydada ləğv edilə bilər:
- 21.1.9.1. Müştəri tərəfindən hesabdən çirkli pulların yuyulması, terrorizmin maliyyələşdirilməsi və digər bu kimi məqsədlər üçün istifadə edilməsi müəyyən edildikdə, bununla bağlı şübhələr olduqda və ya belə şübhə üçün kifayət qədər əsaslar yarandıqda;
- 21.1.9.2. Standart Şərtlərdə, müvafiq Müqavilədə və qanunvericilikdə qeyd edilən sənədlər və/və ya məlumatlar Müştəri tərəfindən təqdim edilmədikdə;
- 21.1.10. Müvafiq Müqavilə Standart Şərtlərin 21.1.3.3-cü, 21.1.3.4-cü, 21.1.9.1-ci və 21.1.9.2-ci yarımbəndlərinə əsasən ləğv edildiyi hallarda, Müştərinin Hesabındakı/Kart hesabındakı aktiv və passivləri üzrə əməliyyatlar, o cümlədən, depozit faizlərinin ödənilməsi, Hesab/Kart hesabı üzrə Müştəri tapşırıqlarının yerinə yetirilməsi ABB tərəfindən birtərəfli qaydada dayandırılır və Müştəridən ABB qarşısındakı kredit öhdəliklərinin vaxtından əvvəl ödənilməsi tələb edilir. Qanunvericiliklə və daxili qaydalarla tələb olunduğu hallarda bu barədə müvafiq orqanlara məlumat verilir.
- 21.2. **Bank əmanəti üzrə:**
- 21.2.1. Əmanətin müddəti müvafiq Müqavilə ilə müəyyən edilir;
- 21.2.2. Müvafiq Müqavilə ilə təsbit olunmuş bank əmanəti üzrə münasibətlər əmanətin Müştəri tərəfindən Hesaba mədaxil edildiyi andan başlamış hesab olunur və Müqavilədə nəzərdə tutulmuş əmanət müddətinin bitməsinə və ya əmanətin Hesabdan çıxarılmasına (silinməsinə) qədər öz qüvvəsini saxlayır. Qanunvericilikdə və/və ya müvafiq Müqavilədə nəzərdə tutulmuş əsaslarla əmanətin bir hissəsi Hesabdan silindikdə müvafiq Müqaviləyə avtomatik xitam verilir və əmanətdə olan vəsaitlərin qalığına münasibətdə cari Bank hesabı üzrə Müqavilənin müddəaları tətbiq edilir.
- 21.2.3. Müvafiq Müqaviləyə dair bütün əlavə və dəyişikliklər bu Standart Şərtlərdə nəzərdə tutulan formada tərtib edilir.
- 21.2.4. Müvafiq Müqavilənin hər hansı səbəbə görə ləğv olunması Müştəriyə açılan Hesabın bağlanması üçün əsasdır.
- 21.3. **Kredit/Kredit xətti üzrə:**

- 21.3.1. Kredit/Kredit xəttinin verilməsinə dair müvafiq Müqavilə imzalandığı tarixdən qüvvəyə minir və Tərəflər müvafiq Müqavilə, o cümlədən hazırki Standart Şərtlər üzrə öhdəliklərini tam icra edənədək qüvvədə qalır.

22. Tətbiq edilən hüquq və mübahisələrin həll edilməsi qaydası

- 22.1. Bu Standart Şərtlərlə tənzimlənməyən münasibətlər müvafiq Müqavilə, Azərbaycan Respublikasının Mülki Məcəlləsi, Azərbaycan Respublikası Mərkəzi Bankının qəbul etdiyi normativ xarakterli aktları, ABB-daxili qaydaları, Azərbaycan Respublikasının digər hüquqi aktları və Beynəlxalq Kart Təşkilatları tərəfindən qəbul edilən qaydalarla tənzimlənir.
- 22.2. Bu Standart Şərtlər və ya onunla əlaqədar yaranan bütün mübahisələr, münaqişələr, fikir ayrılıqları və/və ya tələblər Tərəflər arasında danışıqlar yolu ilə həll edilir.
- 22.3. Bu Standart Şərtlərin 22.2-ci bəndində qeyd olunan yolla nizama salınmayan mübahisələr Azərbaycan Respublikasının qüvvədə olan qanunvericiliyinə uyğun olaraq Azərbaycan Respublikasının məhkəmələrində həll edilir.

23. Məxfilik

Tərəflər Standart Şərtlər, müvafiq Müqavilə və onun icrası ilə bağlı bir-birinə təqdim etdikləri məlumatların məxfiliyini qorumaq və qanunvericilikdə nəzərdə tutulmuş hallar (məlumatlar) istisna olmaqla, digər Tərəfin yazılı razılığı olmadan həmin məlumatları üçüncü şəxslərə açıqlamamalıdır.

24. Fors-Major

Tərəflər bu Standart Şərtlər və müvafiq Müqavilə ilə üzərlərinə götürdükleri öhdəliklərin tam və ya qismən icra edilməməsinə görə məsuliyyətdən o vaxt azad olunurlar ki, bu icra etməmə müvafiq Müqavilənin bağlanmasıdan sonra yaranmış, Tərəflərin iradəsindən asılı olmayan, əvvəlcədən görə və təsirinə mane ola bilmədikləri qarşısızalmaz qüvvənin təsirindən əmələ gəlmiş olsun. Bu cür hallara daşqın, zəlzələ, yanğın, yer sürüşməsi və digər təbii fəlakətlər, müharibə və hərbi əməliyyatlar, kütləvi iğtişələr, epidemiya, epizootiya, moratorium, Tərəflər arasındakı mövcud münasibətləri bilavasitə dəyişdirən qanunvericilikdə dəyişikliklər, dövlət və yerli özünüidarəetmə orqanlarının bu Standart Şərtlərin və müvafiq Müqavilənin icrasının mümkünsüzlüyünə səbəb olan hərəkətləri və ya qəbul etdikləri aktları aiddir. Fors-major halların təsirinə məruz qalan Tərəf digər Tərəfi belə halların baş verdiyi gündən 5 (beş) təqvim günündən gec olmayaraq yazılı surətdə xəbərdar etməlidir. Fors-major hallarında digər tərəfi vaxtında yazılı şəkildə xəbərdar etməyən Tərəf Müqavilə üzrə öhdəliklərini icra edə bilmədikdə fors-major hallara istinad etmək hüququnu itirir. Fors-major halların mövcudluğu və təsir müddəti səlahiyyətli dövlət orqanları və ya digər səlahiyyətli təşkilatlar tərəfindən verilən sənədlərlə təsdiq olunmalıdır.

25. Antikorrupsiya

- 25.1. Müştəri öz fəaliyyətində korrupsiyaya qarşı mübarizəyə dair ABB-nin rəsmi internet sahifəsində yerləşdirilmiş (<https://abb-bank.az/az/haqqimizda/siyasetlerimiz/korrupsiyaya-qarsi-mubarize-siyaseti>) daxili siyasətindən müvafiq çıxarışın, yerli qanunvericiliyin və Azərbaycan Respublikasının tərəfdar çıxdığı beynəlxalq müqavilələrin tələblərini rəhbər tutur və həmin tələblərə riayət edilməməsinə görə məsuliyyət daşıyır.

26. Müştərinin əlavə təsdiq və razılıqları

- 26.1. Müştəri müvafiq Müqaviləni imzalamaqla təsdiq edir ki, bu Standart Şərtlər və onun çərçivəsində imzalanan müvafiq Müqavilənin icrası və digər bütün bank əməliyyatlarının həyata keçirilməsi məqsədi ilə “E-sosial”, “ASAN Finans” elektron portalları, habelə digər dövlət və qeyri-dövlət informasiya ehtiyatları vasitəsilə şəxsiyyətini təsdiq edən sənəd (şəxsiyyət vəsiqəsi, müvəqqəti yaşayış icazəsi və ya şəxsiyyəti təsdiq edən digər sənəd) üzrə müəyyən olunan məlumatların (sənədin FİN-i, seriya və nömrəsi, ad, soyad, ata adı, qeydiyyat ünvanı, sənədi verən orqanın adı, sənədin verilmə və bitmə tarixi, cins, doğum tarixi, doğum yeri, ailə vəziyyəti, vətəndaşlığı), iş yeri üzrə müəyyən olunan məlumatların (o cümlədən iş yeri, vəzifə, əmək müqaviləsinin tipi (müddətli və ya müddətsiz), əmək müqaviləsinin bağlanma və bitmə tarixi, iş yerinin növü (əsas və ya əvəzçilik üzrə), əmək haqqının məbləği), habelə pensiya, müavinət, təqaüd və kompensasiya ilə bağlı məlumatların (pensiyanın, sosial müavinətin, təqaüdü, digər sosial ödənişlərin (kompensasiya, ünvanlı sosial yardım) növü, məbləği, başlanma və bitmə tarixləri, əlilliyə görə pensiya, sosial müavinət və ya təqaüd alan şəxsin əlilliyinin səbəbi (diaqnozları), müddəti), lakin, bununla məhdudlaşmayaraq müvafiq bank məhsulunun/xidmətinin əldə edilməsi üçün tələb olunan bütün digər məlumatların (telefon nömrəsi və elektron ünvanı, yaşadığı və olduğu yer, ixtisası, şəkli və s.) ABB-yə təqdim olunmasına razılıq verir.
- 26.2. Müştəri müvafiq Müqaviləni imzalamaqla təsdiq edir ki, ABB-nin digər kredit təşkilatlarından Müştəriyə məxsus əmlak/vəsait barədə məlumatları əldə etməsinə razılıq verir.
- 26.3. Müştəri müvafiq Müqaviləni imzalamaqla təsdiq edir ki, bu Standart Şərtlər və onun çərçivəsində imzalanan müvafiq Müqavilələr üzrə Müştəri tərəfindən ABB-yə təqdim edilən və ya ABB tərəfindən müxtəlif informasiya ehtiyatlarından əldə edilən bütün məlumatların ABB tərəfindən analitika, monitorinq, marketinq, Müştəriyə göstərilən əlavə xidmətlər (o cümlədən də konsiyerj xidmətləri) və qanunvericilikdə qadağan olunmamış digər məqsədlər üçün təhlil və emal edilməsinə, ümumiləşdirilməsinə, özünün törəmə müəssisələrinə və digər partnyorlarına (müqavilə bağladığı şəxslərə) təqdim edilməsinə, transsərhəd qaydada ötürülməsinə, **işlənməsinə**, eləcə də qanunvericiliklə qadağan edilməyən digər məqsədlər üçün istifadəsinə razılıq verir. Bu zaman, müvafiq məlumatların əldə edilməsinə, təqdim edilməsinə və ötürülməsinə görə Müştərinin əlavə razılığı tələb olunmur. Müvafiq Müqavilə əsasında əldə edilmiş məlumatların saxlanma müddəti müvafiq xidmətdən istifadə müddəti ilə eynidir və həmin xidmətə xitam verildikdən sonra, eləcə də Müştərinin ölümü halında məlumatlar qanunvericilikdə nəzərdə tutulmuş qaydada arxivləşdirilir. Standart Şərtlərin bu bəndi üzrə qeyd olunmuş Müştəri tərəfindən verilən razılığın müddəti Müvafiq müqavilənin imzalanma tarixindən 10 (on) il təşkil edir. Müştəri müvafiq Müqaviləyə xitam verildikdən sonra ABB-ə müraciət edərək qarşılıqlı razılıq əsasında bu bənddə göstərilən müddətdən daha tez vaxtda razılığı geri götürə bilər.
- 26.4. Müştəri müvafiq Müqaviləni imzalamaqla təsdiq edir ki, müxtəlif məhsullara dair kampaniya və reklam xarakterli məlumatların (SMS, bildiriş, e-mail, mobil tətbiq və s. elektron formada) ABB tərəfindən Müştəriyə göndərilməsinə razılıq verir.
- 26.5. Müştəri müvafiq Müqaviləni imzalamaqla təsdiq edir ki, kredit üzrə əsas borcun qaytarılmasını, faizlərin, eləcə də dəbbə pulunun ödənilməsinə təmin etmək üçün müvafiq məbləğdə pul vəsaitlərinin özünün ABB-dəki hesablarından, habelə ona çatacaq bütün vəsaitlərdən ödəniş müddətinin çatmasına 15 (on beş) təqvim günü qalmış akseptsiz qaydada silmək və/və ya həmin öhdəliklərin icrasını təmin etmək üçün müvafiq pul vəsaitlərini bloklaşdırmaq hüququnu ABB-yə verir. Müştərinin bu bənddə nəzərdə tutulmuş razılığı nağdsız hesablaşmaların aparılması üçün ödəniş sənədi hesab edilir və ABB tərəfindən icra olunur.
- 26.6. Müştəri müvafiq Müqaviləni imzalamaqla təsdiq edir ki, müvafiq Müqavilə imzalandığı tarixə qədər və ya imzalandığı tarixdən sonra onun əri/arvadı tərəfindən götürülən bütün kredit, o cümlədən ipoteka krediti üzrə borc məbləğinin Müştərinin Bankda açılmış hesablarından, habelə ona çatacaq bütün vəsaitlərdən Müştərinin sərəncamı olmadan (akseptsiz qaydada) silinməsinə razılıq verir. Müştərinin bu

bənddə nəzərdə tutulmuş razılıq nağdsız hesablaşmaların aparılması üçün ödəniş sənədi hesab edilir və ABB tərəfindən icra olunur.

- 26.7. Müştəri müvafiq Müqaviləni imzalamaqla təsdiq edir ki, özü tərəfindən və ya ABB-nin təqsiri olmadan digər şəxslər tərəfindən Müştəriyə aid bütün məlumatların (fərdi məlumatlar və bank sirri məlumatları da daxil olmaqla) üçüncü şəxslərə təqdim edilməsi nəticəsində dəymiş (dəyə biləcək) zərərə, eləcə də bütün növ maliyyə itkilərinə görə bütün riskləri və məsuliyyəti öz üzərinə götürdüyünə razılıq verir.
- 26.8. Müştəri müvafiq Müqaviləni imzalamaqla təsdiq edir ki, həmin müvafiq Müqavilə və ya digər müqavilələr əsasında ABB-nin əmək haqqı, o cümlədən digər kart məhsullarından istifadə etdiyi zaman Standart Şərtlərin müvafiq müddəalarını qəbul etmiş sayılır.
- 26.9. Müştəri müvafiq Müqaviləni imzalamaqla təsdiq edir ki, Hesab və Ödəniş kartı üzrə bütün əməliyyatların aparılması ilə bağlı müvafiq kart təşkilatlarını, ödəniş sistemlərini, bankları (o cümlədən, müxbir bankları) və ABB-nin əməkdaşlıq edəcəyi digər maliyyə qurumlarını seçməyi ABB-yə həvalə etdiyinə və bunun nəticəsində dəymiş (dəyə biləcək) zərərə, eləcə də və bütün növ maliyyə itkilərinə görə bütün riskləri və məsuliyyəti öz üzərinə götürdüyünə razılıq verir.
- 26.10. Müştəri müvafiq Müqaviləni imzalamaqla təsdiq edir ki, bu Standart Şərtlər əsasında istifadə etdiyi bank məhsulları üzrə ABB-nin qarşısında yaranan öhdəliklərinə münasibətdə ABB tərəfindən tələbin üçüncü şəxslərə güzəşt edilməsinə Azərbaycan Respublikasının Mülki Məcəlləsinin 356-cı maddəsinin tələbləri nəzərə alınmaqla qabaqcadan razılıq verir və bu razılığı heç bir halda ləğv etməyəcəyini bəyan edir.
- 26.11. Müştəri müvafiq Müqaviləni imzalamaqla təsdiq edir ki, digər şəxslərin telefon nömrələrini ABB-yə təqdim edən zaman Müştəri həmin şəxslərin razılığını almışdır, eləcə də bu razılığın alınmamasına görə ABB Müştəri və həmin şəxslər qarşısında hər hansı məsuliyyət daşımır.

27. Tam kart

Ümumi şərtlər

- 27.1. Tam kart – məhsulun növündən asılı olaraq ön tərəfi debet və ya əmək haqqı kartı, arxa tərəfi kredit kartı, yaxud ön tərəfi kredit kartı, arxa tərəfi debet və ya əmək haqqı kartı olan, Müştəriyə Standart Şərtlər və müvafiq Müqavilədə nəzərdə tutulmuş şərtlərlə və qaydada bir sıra bank əməliyyatlarını aparmağa, o cümlədən bank xidmətlərindən yararlanmağa imkan verən Ödəniş kartıdır.
- 27.2. Müştəriyə ayrılmış Kredit xətti daxilində Tam kartdan ABB-yə məxsus POS-terminallar vasitəsilə ABB-nin Partnyor şəbəkəsi subyektlərində (siyahısı ABB-nin rəsmi internet sahifəsi www.abb-bank.az da və/və ya Tam kartın rəsmi internet sahifəsi www.tamkart.az da yerləşdirilmişdir) istifadə olunan zaman məhsul və xidmətlərin dəyəri 24 (iyirmi dörd) ayadək bərabər hissələrə bölünərək faizlər hesablanmadan ödənilməsi (bundan sonra - “Taksit əməliyyatları” adlandırılacaq) imkanı yaradılır.
- 27.3. Tam kartın sifarişi, Tam kart, eləcə də Hesablar vasitəsilə əməliyyatların aparılması üzrə bank xidmətlərinin haqqı ABB-nin müvafiq əməliyyatın aparıldığı günə qüvvədə olan Tariflərinə uyğun olaraq müəyyən olunur və ABB tərəfindən Müştərinin Hesablarındakı, habelə ona çatacaq bütün pul vəsaitindən akseptsiz qaydada tutulur.
- 27.4. Qüvvədə olan hüquqi aktların tələblərinə müvafiq olaraq, ön tərəfi kredit kartı olan Tam kartdan POS-terminallar vasitəsilə ŞEN-kod daxil edilmədən həyata keçirilən nağdsız əməliyyatlarda müvafiq vəsait, Müştərinin kredit kartı hesabından silinməklə sonuncuya Kredit xətti çərçivəsində verilən kredit hesab olunur.
- 27.5. Müştəri tərəfindən Kredit xətti üzrə kredit məbləğinin istifadə edilməsi tarixi Tam kart vasitəsilə müvafiq əməliyyatın faktiki aparılması tarixindən asılı olmayaraq həmin əməliyyat üzrə məlumatların ABB-nin avtomatlaşdırılmış əməliyyat sistemində işlənmə günü hesab edilir.

- 27.6. Tam kartın qüvvədə olma müddəti onun üzərində göstərilmiş müvafiq ilin müvafiq ayının sonuncu günü bitir.
- 27.7. Müştəri tərəfindən Tam kart vasitəsilə nağdsız əməliyyatlar həyata keçirilən zaman müvafiq əməliyyat üzrə istifadə olunan vəsaitin ABB tərəfindən müəyyən edilən hissəsi (bundan sonra – “Cashback məbləği” adlandırılacaq) Müştərinin müvafiq Hesabına geri qaytarıla bilər. Cashback məbləğlərinin əldə edilməsi ilə bağlı ABB tərəfindən fırıldaçılıq və ya sui-istifadə halları aşkar edildikdə, lakin bununla məhdudlaşmayaraq istənilən halda müvafiq məbləğlərin hesablanması dayandırıla, hesablanmış və Hesaba qaytarılmış məbləğlər akseptsiz (Müştərinin sərəncamı olmadan) qaydada silinə bilər. Cashback məbləğləri ilə bağlı məlumatlar Tam kartın rəsmi internet sahifəsi olan www.tamkart.az - da yerləşdirilmişdir.
- 27.8. Müştərinin adına ABB-də açılmış debet kartın (Tam kartın debet hissəsinin) bağlı olduğu kart hesabının qalığına ABB tərəfindən müəyyən edilən məbləğ limitləri və illik faiz dərəcələri çərçivəsində Tam kartın növündən asılı olaraq gündəlik əsasda faizlər hesablanıla bilər. Qeyd olunan məbləğ limitləri və illik faiz dərəcələri ABB tərəfindən birtərəfli qaydada dəyişdirilə və ya ləğv edilə bilər. Faizlər hesablanan Tam kartın növü, məbləğ limitləri, illik faiz dərəcələri və hesablanmış faizlərin ödənilməsi qaydası ilə bağlı məlumatlar Tam kartın rəsmi internet sahifəsi www.tamkart.az da yerləşdirilmişdir. Debet kartın bağlı olduğu kart hesabı istisna olmaqla digər Hesablarda olan qalığa və ya Hesablardakı pul vəsaitlərindən istifadə etməsinə görə ABB Müştəriyə heç bir faizlər ödəmir.
- 27.9. Müştəri Kredit xətti üzrə kreditdən yalnız kredit kartı vasitəsilə və ABB-nin kartları vasitəsilə aparılan əməliyyatlar üzrə müəyyənləşdirilən limitlər çərçivəsində istifadə edilə bilər.
- 27.10. Tam kartın ön tərəfi əmək haqqı kartı olduqda işəgötürənlə ABB arasında bağlanmış əmək haqqı kartları üzrə hesabların açılması və əmək haqqı kartlarından istifadə şərtlərini tənzimləyən müvafiq Müqaviləyə, eləcə də Müştəri ilə işə götürən arasındakı əmək münasibətlərinə xitam verildiyi təqdirdə, müvafiq Müqavilə öz hüquqi qüvvəsini saxlayır. Bu halda Tam kartın əmək haqqı funksiyalı kart kimi istifadə edilməsi rejimi dayandırılır.
- 27.11. Müvafiq Müqaviləyə xitam verildikdə Tam kartın ön tərəfi əmək haqqı kartıdırsa, Tam kartın yalnız kredit funksiyalı kart kimi istifadə edilməsi rejimi dayandırılır.

Kreditin verilməsi, rəsmiləşdirilməsi və Kredit xətti üzrə məbləğin dəyişdirilməsi

- 27.12. Tam kart üzrə Kredit xətti aşağıdakı üsullardan birindən istifadə edilməklə təyin edilə və ya Kredit xətti üzrə məbləğ dəyişdirilə bilər:
- 27.12.1. Ön tərəfi debet və ya əmək haqqı kartı, arxa tərəfi kredit kartı olan Tam karta münasibətdə Müştəri tərəfindən Kredit xəttinin açılması sifariş verildikdə və ABB Müştəriyə Kredit xəttinin açılmasına dair müsbət qərar qəbul etdikdə bu barədə ABB ilə Müştəri arasında “Kredit xətti üzrə məbləğin təyin edilməsinə dair Razılaşma” (bundan sonra – “Razılaşma” adlandırılacaq) imzalanır. Razılaşmada kredit xəttinin məbləği, müddəti, valyutası, illik faiz dərəcəsi və digər zəruri məlumatları göstərilir və Razılaşma Kredit xəttinin açılmasını təsdiq edən sənəd kimi çıxış edir. Hər iki növ Tam kartda Müştəri tərəfindən Kredit xəttinin qüvvədə olduğu müddətdə Kredit xəttinin məbləğinin dəyişdirilməsi (artırılması/azaldılması) barədə ABB-yə müraciət daxil olduqda və ABB Kredit xəttinin məbləğinin dəyişdirilməsinə dair müsbət qərar qəbul etdikdə bu barədə yeni Razılaşma (mövcud Razılaşma yeni redaksiyada təsdiq olunur) imzalanır. Razılaşmada kredit xəttinin məbləği, müddəti, valyutası, illik faiz dərəcəsi və digər zəruri məlumatları göstərilir və Razılaşma Kredit xəttinin məbləğinin dəyişdirilməsini təsdiq edən sənəd kimi çıxış edir.
- 27.12.2. Müştəri Tam kartın qüvvədə olduğu müddətdə Kredit xətti əldə etmək üçün (ön tərəfi debet və ya əmək haqqı kartı, arxa tərəfi kredit kartı olan Tam kartlara münasibətdə) və ya Kredit xəttinin qüvvədə olduğu müddətdə Kredit xəttinin məbləğinin dəyişdirilməsi (artırılması/azaldılması) üçün (hər iki növ Tam

karta münasibətdə) müvafiq Müqavilədə qeyd edilən mobil telefon nömrəsindən ABB-yə məxsus qısa telefon nömrəsinə “TAM” sözü yazmaqla SMS göndərir. ABB Müştərini mobil telefon nömrəsindən və ya digər üsul(lar)la identifikasiya etdikdən sonra öz daxili qaydalara/təlimatlara əsasən müəyyən edilmiş Müştəriyə ayrılma biləcəklər kredit xəttinin məbləği, illik faiz dərəcəsi, müddəti, valyutası, aylıq ödənişin məbləği, faktiki illik faiz dərəcəsi, komisiya haqlarının məbləği və digər zəruri məlumatları özündə əks etdirən təklif SMS-i Müştəriyə göndərir. Müştəri ABB-nin təklif-SMS-inə cavab olaraq öz mobil telefon nömrəsindən ABB-yə məxsus qısa telefon nömrəsinə həmin təklif-SMS-də əks olunmuş simvollar kombinasiyasından istifadə etməklə və təklif-SMS-də göstərilən limitləri aşmamaq şərtilə Kredit xəttinin məbləğini yazıb göndərir (məs: Tam1000, Kredit xətti). ABB Müştərinin seçim-SMS-ində qeyd etdiyi kredit xəttinin məbləğini, illik faiz dərəcəsinə, müddətini, valyutasını, kredit üzrə əsas borcun qaytarılması və faizlərin ödənilməsi qaydasını və müddətini, o cümlədən kredit növünə aid digər zəruri şərtlərini yenidən təsdiq etməsi, həmçinin Müştərinin öz razılığını ifadə etməsi üçün hansı simvollar (hərf, rəqəm) kombinasiyasından istifadə etməli olduğu barədə SMS göndərir. Müştərinin ABB-yə məxsus qısa telefon nömrəsinə göndərdiyi təsdiq-SMS-i (Müştəri razılığını ifadə etmək üçün məhz ABB-nin təklif SMS-ində bu məqsəd üçün müəyyən edilmiş simvollar (hərf, rəqəm) kombinasiyasını yazıb göndərməlidir) Müştəri tərəfindən ABB-nin SMS-ində qeyd olunan bütün şərtlərin qəbul edilməsi kimi qiymətləndirilir və Kredit xəttinin təyin edilməsi üçün onun tapşırığı kimi qəbul olunur. Müştəri təsdiq-SMS-i göndərdikdən sonra Kredit xəttinin məbləği, illik faiz dərəcəsi, müddəti, valyutası, aylıq ödənişin məbləği barədə ABB-yə qarşı heç bir tələb irəli sürə bilməz.

- 27.12.3. ABB öz təşəbbüsü ilə Müştərinin kredit tarixçəsi nəzərə alınmaqla sonuncuya Kredit xəttinin açılması (ön tərəfi debet və ya əmək haqqı kartı, arxa tərəfi kredit kartı olan Tam kartlara münasibətdə) və ya Kredit xəttinin məbləğinin dəyişdirilməsi (hər iki növ Tam kartlara münasibətdə) barədə təklif göndərə bilər. Təklif həm SMS, həm də ABB-nin müəyyən etdiyi digər elektron vasitələrlə göndərilə bilər. Təklifdə ABB tərəfindən Müştəriyə ayrılma biləcəklər Kredit xəttinin məbləği, valyutası, illik faiz dərəcəsi, müddəti, kredit üzrə əsas borcun qaytarılması və faizlərin ödənilməsi qaydasını və müddətini, faktiki illik faiz dərəcəsi, komisiya haqlarının məbləği və digər zəruri məlumatlar öz əksini tapır. Təklif, SMS vasitəsilə göndərildikdə bu yarımənddə nəzərdə tutulmuş qaydada Kredit xəttinin təyin edilməsi və ya Kredit xəttinin məbləğinin dəyişdirilməsinin rəsmiləşdirilməsi 27.12.2-ci yarımənddə qeyd olunmuş formada həyata keçirilir. Təklif, ABB-nin müəyyən etdiyi digər elektron vasitələrlə göndərildikdə, bu yarımənddə nəzərdə tutulmuş qaydada Kredit xəttinin təyin edilməsi və ya Kredit xəttinin məbləğinin dəyişdirilməsinin rəsmiləşdirilməsi ABB-nin təklif göndərdiyi elektron vasitədə qeyd olunmuş qaydada Şəxsi imzanın başqa analoqu ilə təsdiq edilməklə həyata keçirilir.
- 27.12.4. ABB öz təşəbbüsü ilə birtərəfli qaydada Kredit xəttinin məbləğinin dəyişdirilməsi (hər iki növ Tam kartlara münasibətdə) barədə qərar qəbul edə, Kredit xəttinin məbləğini birtərəfli qaydada dəyişdirə (artıra/azalda) və bu barədə Müştəriyə məlumat xarakterli SMS göndərə bilər. Müştərinin dəyişdirilmiş Kredit xəttinin məbləği ilə razı olmaması barədə Müştəri tərəfindən 5 (beş) iş günü ərzində ABB-yə heç bir yazılı müraciət edilməzsə, Müştərinin təyin edilmiş yeni Kredit xətti məbləğinə razılıq verdiyi hesab olunur.
- 27.12.5. Müştəri Tam kart üzrə Kredit xəttindən yalnız Tam kartın qüvvədə olduğu müddət ərzində istifadə edə bilər.

Kredit xətti üzrə ödəniş qaydası

- 27.13. Müvafiq Müqavilə və Standart Şərtlər üzrə Müştəriyə təqdim edilmiş Kredit xətti üzrə güzəşt müddəti təyin edilir. Güzəşt müddəti dedikdə Müştəri tərəfindən təqvim ayı ərzində Kredit xətti üzrə istifadə etdiyi kredit məbləği (Taksit əməliyyatları istisna olmaqla) istifadə tarixindən (daxil olmaqla) asılı olaraq 30

(otuz) təqvim günündən 60 (altmış) təqvim gününədək müəyyən edilir və həmin müddət ərzində tam qaytarıldığı halda, faizlərin hesablanmadığı və Müştəri tərəfindən ödənilmədiyi dövr başa düşülür.

- 27.14. Müştəriyə təqdim edilmiş Kredit xətti üzrə istifadə olunmuş kredit məbləği 20 (iyirmi) manatdan (daxil olmaqla; hər bir istifadə üzrə ayrı-ayrılıqda və müvafiq əməliyyata görə bank komisyon haqları da nəzərə alınmaqla) aşağı olduqda, həmin məbləğ növbəti ayın 10-na qədər əlavə faiz hesablanmadan Müştəri tərəfindən ABB-yə qaytarılmalıdır.
- 27.15. Müştəriyə təqdim edilmiş Kredit xətti üzrə istifadə olunmuş kredit məbləği (Taksit əməliyyatları üzrə istifadə olunmuş məbləğ istisna olmaqla) 20 (iyirmi) manatdan (müvafiq əməliyyata görə komisyon haqlar da nəzərə alınmaqla) yuxarı olduqda və Standart Şərtlərin 27.13-cü bəndinə uyğun müəyyən olunmuş güzəşt müddəti ərzində tam olaraq qaytarılmadıqda, Kredit xəttindən hər istifadədən sonra ABB-nin Müştəriyə göndərdiyi SMS-də göstərilən və ya Müştərinin Şəxsi kabinetində əks olunan annuitet ödəniş qrafikinə müvafiq olaraq 18 (on səkkiz) ay ərzində, Taksit əməliyyatları üzrə istifadə olunmuş kredit məbləğinin isə aylara bölünmüş müvafiq hissəsi faizlər hesablanmadan istifadə tarixindən sonrakı aydan başlamaqla, hər ayın 10-dan gec olmayaraq Müştəri tərəfindən ABB-yə qaytarılmalıdır.
- 27.16. Kredit xətti üzrə istifadə olunmuş kredit məbləği (Taksit əməliyyatları üzrə istifadə olunmuş məbləğ istisna olmaqla) Standart Şərtlərin 27.13-cü bəndinə uyğun müəyyən olunmuş güzəşt müddəti ərzində qaytarılmadıqda, həmin məbləğə faizlər güzəşt müddətinin bitdiyi tarixdən kredit məbləğinin tam qaytarıldığı günə qədər müvafiq Müqavilədə göstərilən illik faiz dərəcəsi ilə gündəlik hesablanır (bu zaman gündəlik faiz dərəcəsinin kəsr hissəsi yüzüklərə qədər yuvarlaqlaşdırılır). Taksit əməliyyatları üzrə istifadə olunmuş kredit məbləğinin aylara bölünmüş müvafiq hissəsi 27.15-ci bənddə göstərilmiş tarixədək ABB-yə qaytarılmadıqda həmin tarixdən sonrakı gündən başlamaqla müvafiq məbləğin tam qaytarıldığı tarixədək gecikdirilmiş məbləğə bu bənddə qeyd olunmuş illik faiz dərəcəsi ilə faizlər hesablanır.
- 27.17. Müştəri Standart Şərtlərin 27.15-ci bəndində qeyd olunmuş aylıq annuitet məbləğindən və ya Taksit əməliyyatları üzrə istifadə olunmuş kredit məbləğinin aylara bölünmüş müvafiq hissəsindən artıq miqdarda ödəniş həyata keçirdikdə, artıq ödənilmiş vəsait Kredit xətti və ya Taksit əməliyyatları üzrə müvafiq borcun (yaranmasının təqvim ardıcılığı qaydasında) silinməsinə yönəldilir və Kredit xətti və ya Taksit əməliyyatları üzrə borcun qalıq hissəsinin ödənilməsi həmin bənddə qeyd edilmiş qaydada yenilənmiş qrafik əsasında həyata keçirilir.
- 27.18. Müvafiq Müqavilə və Standart Şərtlər üzrə Müştəriyə verilən kreditin qaytarılması və ona hesablanmış faizlərin ödənilməsi müvafiq məbləgdə pul vəsaitlərinin Kredit xətti üzrə kredit kartına bağlı olan kart hesabına nağd və ya köçürmə yolu ilə mədaxil edilməsi və ABB tərəfindən Standart şərtlərin 27.19-cu bəndində göstərilən ardıcılığa müvafiq olaraq silinməsi yolu ilə həyata keçirilir.
- 27.19. Kredit xətti üzrə Müştərinin xeyrinə həyata keçirilən ödəniş onun ABB qarşısında cari tarixə müvafiq Müqavilə və Standart Şərtlər üzrə mövcud bütün borc öhdəliklərinin icrası üçün kifayət etmədikdə, müvafiq pul vəsaitləri Müştərinin ABB qarşısında Kredit xətti üzrə mövcud bütün borc öhdəliklərinin ödənilməsinə aşağıdakı ardıcılıqla yönəldilir:
- 27.19.1. birinci növbədə - məhkəmə və ya məhkəmədən kənar qaydada tələbin irəli sürülməsi və bu Müqavilə üzrə Müştərinin öhdəliklərinin icrasına nail olmaq üçün ABB-nin xərcləri;
- 27.19.2. ikinci növbədə - cərimə (dəbbə), penya;
- 27.19.3. üçüncü növbədə - texniki overdraft üzrə hesablanmış faizlər;
- 27.19.4. dördüncü növbədə - texniki overdraft üzrə əsas borc;
- 27.19.5. beşinci növbədə - Standart Şərtlərin 27.14-cü bəndinə müvafiq olaraq gecikdirilmiş əsas borc üzrə hesablanmış faizlər;
- 27.19.6. altıncı növbədə - Standart Şərtlərin 27.15-ci bəndinə müvafiq olaraq gecikdirilmiş əsas borc üzrə hesablanmış faizlər;

- 27.19.7. yeddinci növbədə - Standart Şərtlərin 27.15-ci bəndinə müvafiq olaraq əsas borc üzrə cari tarixə hesablanmış faizlər;
- 27.19.8. səkkizinci növbədə - Standart Şərtlərin 27.15-ci bəndinə müvafiq olaraq yaranmış əsas borcun gecikdirilmiş hissəsi;
- 27.19.9. doqquzuncu növbədə - Standart Şərtlərin 27.15-ci bəndinə müvafiq olaraq əsas borc üzrə hesablanmış, lakin ödəmə vaxtı çatmamış faizlər;
- 27.19.10. onuncu növbədə - Standart Şərtlərin 27.14-cü bəndinə müvafiq olaraq əsas borc;
- 27.19.11. on birinci növbədə - Standart Şərtlərin 27.15-cü bəndinə müvafiq olaraq əsas borc.
- 27.19-1. Bu bənddə qeyd olunan ardıcillıq ABB tərəfindən birtərəfli qaydada dəyişdirilə bilər. Bir növbəyə aid tələblər üzrə borcun silinməsi müvafiq tələblərin daxil olmasının təqvim ardıcillığı qaydasında həyata keçirilir.

Xüsusi şərtlər

- 27.20. Müştəri, ABB, o cümlədən onun törəmə müəssisələri və əməkdaşlıq etdiyi şəxslər qarşısında, habelə məcburi ödənişlər və rüsumlarla bağlı dövlət qarşısında mövcud olan bütün pul öhdəlikləri üzrə vəsaitləri akseptsiz qaydada (Müştərinin sərəncamı olmadan) Müştərinin ABB-dəki hesablarından, habelə ona çatacaq bütün vəsaitlərdən silmək və/və ya həmin öhdəliklərin icrasını təmin etmək üçün Müştərinin ABB-dəki hesablarında olan, habelə ona çatacaq bütün pul vəsaitlərini bloklaşdırmaq hüququnu ABB-yə verdiyini bəyan edir. Müştərinin bu bənddə nəzərdə tutulmuş bəyanı nağdsız hesablaşmaların aparılması üçün ödəniş sənədi hesab edilir və ABB tərəfindən icra olunur.
- 27.21. Müştəri təsdiq edir və razılıq verir ki, müvafiq Müqavilə və Standart Şərtlər çərçivəsində sifariş olunan Tam kart Ödəniş kartı ABB tərəfindən Müştəriyə özünün əməkdaşları və/və ya üçüncü şəxslərin təqdim etdiyi çatdırılma xidmətləri, poçt, kuryer və s. bu kimi üsullarla çatdırıla bilər.
- 27.22. Standart Şərtlərin kredit/Kredit xətti, Ödəniş kartı, Bank hesabı üzrə münasibətləri tənzimləyən normaları, habelə Standart Şərtlər çərçivəsində Müştərinin əlavə təsdiq və razılıqları müvafiq Müqavilə və Standart Şərtlərin Tam karta dair tələbləri ilə ziddiyyət təşkil etmədiyi çərçivədə Tam karta da şamil edilir.

28. Yekun müddəalar

- 28.1. Bu Standart Şərtlər ABB tərəfindən 01.10.2023-cü il tarixində təsdiq edilmiş və ABB-nin müvafiq internet sahifəsində (www.abb-bank.az) yerləşdirilmişdir.
- 28.2. Bu Standart Şərtlərdə nəzərdə tutulmayan xidmətlər ABB tərəfindən Müştəriyə göstərilə bilər və Standart Şərtlərin müddəaları həmin xidmətlərdən yaranan münasibətlərə şamil edilmir.
- 28.3. Bu Standart Şərtlər çərçivəsində imzalanan müvafiq Müqavilələrin müddəaları ilə Standart Şərtlər arasında uyğunsuzluq yarandıqda müvafiq Müqavilələrin şərtləri əsas götürülür.
- 28.4. Bu Standart Şərtlər çərçivəsində təqdim olunan xidmətlər üzrə müvafiq Müqavilə imzalanan tarixədək həmin xidmətlər üzrə Tərəflər arasında daha əvvəl imzalanmış müqavilələr mövcud olduğu halda həmin müqavilələrin bu Standart Şərtlərlə ziddiyyət təşkil edən müddəaları qüvvədən düşür və həmin münasibətlərə, habelə Standart Şərtlərdə əks olunan lakin, sözügedən müqavilələrdə tənzimlənməyən məsələlərə bu Standart Şərtlərin müddəaları tətbiq edilir.
- 28.5. Bu Standart Şərtlərin və müvafiq Müqavilənin hər hansı müddəasının etibarsızlığı onun digər müddələrinin və bütövlükdə Standart Şərtlərin və müvafiq Müqavilənin etibarsızlığına səbəb olmur.
- 28.6. Bu Standart Şərtlərə və müvafiq Müqaviləyə dair bütün əlavə və dəyişikliklər bu Standart Şərtlərdə nəzərdə tutulan formada tərtib edilir, imzalanır və müvafiq Müqavilənin, habelə Standart Şərtlərin tərkib hissəsini təşkil edir.

- 28.7. Tərəflər təsdiq edir ki, Müştərinin ABB-ə təqdim etdiyi əlaqə vasitələrinə sonuncu tərəfindən özünün təqdim etdiyi müxtəlif məhsul və xidmətlər, habelə kampaniyalar haqqında məlumatlar göndərilə bilər.
- 28.8. Bu Standart Şərtlər və müvafiq Müqavilə üzrə bütün yazışmalar poçt göndərişləri, kuryer xidmətləri, faks, sms, elektron poçt vasitəsilə həyata keçirilə bilər.
- 28.9. Müştərinin əlaqə vasitələri (ünvanı, telefon nömrəsi və s.) və bank rekvizitləri dəyişdikdə, o, müvafiq dəyişikliyin baş verdiyi tarixdən 5 (beş) iş günü müddətində ABB-ni yazılı surətdə xəbərdar etməlidir. Belə xəbərdarlığın edilmədiyi təqdirdə Müştəriyə göndərilən istənilən göndəriş (sms, bildiriş, tələb, pretenziya və s.) onun müvafiq Müqavilənin şərtlərinə uyğun olaraq son məlum olan ünvanına/telefon nömrəsinə göndərilir və Müştəri həmin ünvanda yaşamasa/telefon nömrəsinə sahib olmasa da, lazımı qaydada çatdırılmış hesab olunur. Bu halda müvafiq bank əməliyyatlarının həyata keçirilməsi üçün həmin nömrə vasitəsilə birdəfəlik təsdiqetmə kodundan (OTP) istifadə edilərək edilən təsdiqlər Müştəri tərəfindən edilmiş hesab edilir və buna görə məsuliyyəti Müştəri daşıyır.
- 28.10. Müvafiq Müqavilənin qüvvədə olma müddətinin qurtarması Tərəfləri həmin müddət qurtarana qədər yol verilmiş pozuntulara görə məsuliyyətdən azad etmir.
- 28.11. ABB tərəfindən, Müştəridən daxil olan müraciətlərə baxılması qaydası “Vətəndaşların müraciətləri haqqında” Azərbaycan Respublikası Qanununa və ABB-daxili qaydalara əsasən həyata keçirilir.
- 28.12. Müştəri təsdiq edir və zəmanət verir ki, bu Standart Şərtlərdə göstərilmiş xidmətlərdən sahibkarlıq fəaliyyətinin həyata keçirilməsi məqsədi istisna olmaqla, qanunvericiliklə qadağan edilməyən digər məqsədlər üçün istifadə edir.
- 28.13. Müştəri tərəfindən müraciət, təklif və şikayətlərin ABB-nin, habelə Azərbaycan Respublikasının Mərkəzi Bankının müvafiq struktur bölməsinə (İdarəsinə) təqdim edilməsi aşağıdakı əlaqə vasitələri ilə həyata keçirilə bilər:

ABB:

- Qaynar xətt: 937;
- Elektron poçt: info@abb-bank.az və ya muraciet@abb-bank.az.

Azərbaycan Respublikasının Mərkəzi Bankı üzrə:

- Qaynar xətt: +99412 966;
- Telefon nömrəsi: +99412 4935058.

Azərbaycan Respublikası Mərkəzi Bankının Naxçıvan Muxtar Respublikası İdarəsi üzrə:

- Qaynar xətt: 2244;
- WhatsApp xətti: +99460 400 22 44.